

Nyigongakin Nayenut Kon A Elope

Phoenix, Arizona, USA

65-0120

1 Edongo ikiwuoi, apaki adiocici tokona, anguna ka akilip. Ngiyai anege eyiakatar alipan lotain kec, nguna iitanit iyong atemar ebe arae Akuj kitiyaki idiobore ngini ajokan anatukonokin anaga aa? Ethujuro ngakesyok neni Keng tokona.

Papa ngolo Anakuj, ikirai isua ngitunga ngulu ka arerengu acunakin nege Alokiro a Ekapolon Yesu, anakwap angina ka alacakina neni ikimayia isua Iyong ikwapei eyiakatar nguna ebasi ngakosi tameta, eroko. Ka ilipio isua, Papa, ebe toraut nugu nguna erubarete. Ka kimiekiniae isua tokona yaarai ajokis ngina ka arerengu ana angina apolon angina ikiyakar isua. arai iwon ewaakisi ngiyokotain dadang nakimor ngina ka akuwar ana, akima Iyong, kotere etemario, ebe, "Ayiai Akuj kidingyok nakuwarina, itererengi ngitunga Keng." Kiteyiar idio tunganan ngini ecakara ngini eyiai ne, Ekapolon. Ka angolo kabongoron kau, arai ikes tobongut kai ka Akuj. Elipi ayong anguna aidio kadiekan, tongaleu, torotokis ngulu ethicanitai, tokienyut ngimudukan, kiirasi ngikingiman, inakinai akipurit ka asir neni a Yesu Kristo alokiding ngitunga Keng. Arai totamunitetei ekawoyian, Ekapolon, naarai ikicunakin isua iwapei ka ikingisit ngarerengisio alotooma Ekiro ngolo a Yesu. "Amen."

Kiboikinos.

2 Keyia ngun dang, alomun tooma logaago, ikwaan ka abongun lore, kedio rot, naarai ayiakaun ayong ne nooi akitodol ngina atamia ayong iitana ikes togeut akiyien ayong. Ka alakara ayong anguna angun, naarai arukau ayong atukot angitunga angulu ajokak alootel ke egaago. Epei ngolo eyiai Tuckson ka epei lalo, ajuwak ikes anenikosi, acamakin isua ayiakaunor ka ngamoreta. Meere kolong nooi, ayiakatar ayong akimor kang bon, aloote angolo arai egaago, ka pa abu emaneja eketatac ayong ngisilinga ngulu ka akai. Ejuwak ngun nooi. Atamunit ayong ngun ngina atuboror ayong anakwapin, dang, tokona, ikes ngulu ejuwak alokai ka Akuj.

3 Tokona, ikiyiakaunor iwon, ageun esabit nakware, kori esabit ebong, atemasi, ngapakio nguna apolok alotooma Ekapolon, kori dang ayiakatar ayong. Ayiakatar ayong apaki ngina eumokina akinumunum Ngake rerengisio, ka akimor ngina ke Ekuwuam Angolo Akwuangan ka kaapei ka ngitunga Keng.

Amina ayong-ayong atamun, ebe, emayio iwon kaapei Akuj. Irai iyong ekiner ka Akuj, atyaket ka Akuj, ngina iraunia iyong lokoku kori...ka nakoku ka Akuj. Ka eyiai Akuj tooma kon, ecamit Akecamit, arai kicamak iyong Inges kitiyia ngun.

Aso ikiyiakar atametait, imuriakini angina tunganan ngiboro ngulu angarua anu, ka akingadakin idio bore dadang nawai, ka akiwaakin ngitain yok nakimor tokona; meere akuwar naga bon, nai alotooma atukonokin ngina ebunit. Emam angayangayat eponito ngitunga ngulu ijaunitai acunakinosi. Ete ayong ngice nakuwarina anamuroet, ecunakina anguna ka atukonokin angina egeun taparacu. Ka engitakini ayong ngiyunga ngulu eyiakasi nege anguna ka akisikwarunio angina sek ca ayiakaunere iwon, ebe, arai kepedor, apupi ayong arai kiboyioto iyes akitodol akolongit ngina ka atukonokin. Eponio iwon ayiakaunor ngikalimonokinak ngulu ajuwak igirio nabaruwa. Mam pa abu lokaato epei topedo abunore, ka, nai ikiriamu ngulu alalak ngulu eyiarete akekibois. Ka acamit ayong ayiakaun natukonokin ka akileleba ayong elope, enumunum akimor na.

4 Iyienete iyes, ejounio isua anege ikwa ngikejaanakinak, ka erworio isua, ka einanakinio isua ngitunga jwijwi ngakiro dadang nguna eyiakasi tooma kosi. Alimonokinit ayong apei paki akou ka akirot, neni alimunitor Yesu, "Toanyutu ngipuupuin ikwapei erupiata, emam nyitiyiaete keraidang nyedonyete ngiloui, nai akalimokini aayong iyes ebe tari Suleman dang alotooma asirikeng dadang paanapit ikwa apei alootma lu." Ka ariamunit ayong atemar, epoloete ngipuui, apaaran ka akuwari, nyedonyete ngiloui, nyitiaete, anguna ka araun ngini ibus. Nai emam ngarerengisio nguna eriamuni inges anen, ilope. Epukor ilope, ka-ka akitolomun eure alotooma keng. Tolemuni ao ngapune alotooma etau. Ipotori inges ibore dadang ngini itiyaunit inges alotooma. Ka anyarai ayong ekaemut Reveran Malim Lily, erai ngin akou ka akirot ngina etegelikina.

Nai-nai erai ikwana, einakiso ngikejaanakinak kinga lotunga, ka ejok anen akiboikin kwap ka akipup ngulu. Ikwa akiwanga anakim, emainai iwon akiboyionokin kwap akim anginice ka nginice ka akithibuthuun ngiyokotai kan Eemut ngolo elimonokinete ngiyoko kaitoti neni angitunga. Ka aleliani ayong anguna ka ariamun arererengu na anguna ka etic ngun. Ka tokona ekinyomit ayong nakuwarina...

5 Abu Billy okolimok ayong ebe abu inges tokora ngakadio nguna ilipanakinere, dadang. Ka pakepedor iwon ayiakaunor elain ne ngolo kilipanakinnet arai kiitanitetei iwon. Kingolik, kerai iyes Alomar kinga inaa, ka kai ngina kirioon ngina apolon, ka akitorun lowailo. Kikiguk iyong, anguna ka alomun tooma ne. Ka ngulu isicanitai ka engwalito kemunaar ayiautene kec, alotooma etic ngun.

Nai nyikiyieni iwon nguna ebuni Ekapolon yoke tic. Epedori Inges acakun kidding yok, nakuwarina, ka-ka akitangaleun angitunganan eyiai ne, angina riebo. Okoi, ekeburit ayong aanyun ngun akilo elain ngolo kilipanakinnet ngolo ayiakar ayong anakiyiar kang, annyun ca-ca akujuwanut ka Akuj ecakun kiding ngina

Angikedwe angulu erimaaka. Amina ayong-ayong ngun jwijwi.

6 Jwijwi erai kiyiakar iyong elope arucokina ka ngitunga, ikwa akidokonokin ngakan, kikoki, nyatami ayong kitiyiata ngikalalak ikongin, ejok, ketemasi ikes, " Abu ece-ecce kejaanakinan ekedokok ayong ngakekan, ka, asir toyiai neni ka Akuj!" Einakinete ngun ngitunga akingoliar neni ke ekejaanakinan angol.

Nai arai kipedori iyong akiwuo anege, tolimonok Akirot, ka topukokin ekuwuam neni anginitunganan, anen eyiakaunosi ngun, erauni kire ajokis ka Akuj. Ka anen eriamuni Akuj akipurit, asir dadang. Emam nabo etorube aidio bore anguna aidio. Erai ngol erot ayong, alotooma akakijaanakin, apolou ngina nyariamunia ayong ngulu alalak, mati...tokona, akuwari ngina bien, ekatakinitai isua akilipanakin ngulu alalak ikwapei ikipedoria. Nai akidokonokin ngakan...

7 Erai jwijwi nakware, ca acepaki ebunio Ekuwuam ngolo Akwuangan kidingyok ka alosit akisilereun Elope, kiteyienun Elope alokididingyok, ka nai angun, atami ayong, erai kire, ngina epedoria Inges anakujwanut Keng, kingolik. Emam nyalimuni ayong tokona, "Ekile lo, kori aberu na, kori ikoku ngin," kingolik. Elosi Ekuwuam ngolo akwuangan alokai ka erwor neni angina adadang angina ecamit Inges akisirworikin. Kingolik, akujuwanut ngin. Ido nai eyiaunete ngun ayienut, naarai erai akiikinet ka Akuj, ka eyiaunete ngun ayienut ka Akuj, akujuwanut, ka eyiaunete nabo Akeyiakut kwap kidingyok. Iitana iwon engolikisi ngun ka oleliana! Ka nyimitak...

Ibala iyong, "Ejok, angwalit akakan. Ayiai ayong akuwar ngina bien inaa. Emam nyeriamuna ayong adio ngaleu." Emam ngadi itiyiaunete ngun. Anenikon, irikakina sek. Emam nabo nyite iyong akonikan, ite iyong akiikinet, kingolik iyong. ka angun, emam nyitemari iyong, "Ejok, Lokaato ati-ka-ati pa apotu kilipa akilip ngina ka anupit, kori lo-ka-yiege." Erai ayiakau a Ekapolon Inges abu ikiinak iyong anupit, kingolik iyong, ka anen abu kiyiakui Akekirot ka kitangaleu ikes.

8 Tokona, akuwar ngina bien abu ayong-ayong obil akakiikinet nabo. Alosi ayong kire akikatakin akiricakin nakuwarina, arai kapedori. Ka tokona abu icetunganan tema, emam iyong nyirworo akou ka Akirot akuwar ngina abien." Mam, emam ayong-ayong nyirworo naarai, akalimokini ayong iyes atemar anguna ainyo. Alosi ayong alimonokin akou ka Akirot, ekemuriak ca ayong tokona nyo, Nait Akuj Ebarit Alotooma Akision.

Ka abu ayong ekatak akitacaun epite ngolo abu Paulo, kirworia aina, tema, "Iwon ngulu kolong alotooma ngace pakio," Apei paki, apaki ace meera tokona, "Ikitwakit iwon, ka alotooma akisec ka ngadiakanaret; ngulu ikiteyiaru Akuj, ikiteyiarun." Tokona, kingolik iyong, eroko nyiteyiaruna idio bore, iitana toyiai ibore ngini kiteyiarunet. Nguna akire ngun.

9 Aso, kingolek iyong, arai toyiai iyong nayienut kolong ka Akuj, irai nai iyong ekiner ka Akuj. Ka erot bon ngolo iraunia iyong lokoku kori nakoku ka Akuj, arai iyong aruwor ekiner ka Akuj, ka emam nyileleba Akuj imam iyong. Ikote nen. Nguna akire ngun, Naari eyiai epei bon, apei libunet ka akiyiar angina emam nyedaun, ka Inges Akuj, ka Inges bon eyiakatar akiyiar ngina emam nyedaun. Ingolik a? Tokona, ka irai iyong Ekekiner, alopote angolopei irakar iyong Aketiaket, kori alotooma Akekitam anageunet. Ka anguna, naarai atami Inges angunakon alotooma ageunet, einakinit emacar ngol alokingaren Keng. Nguna erai kiteyiarunai ngun; emamukwatar ikes ngun, dadang ngun.

Ikwa ca, arai kiwaak iyong ekinyomit aekidikidi nalup, imamukar...epite ngolo ebusia, arai kemamukatar ikurut ngini ka akiyiar alotooma keng, emam epite iteyiarunere. Nai iitana ikurut ka akiyiar toyiai mono sek inaa ekingaren.

10 Ka abu ayong oriamu eemut ngolo edit ngol ngolo etapit egole ngol, ngolo arukito ka ngikokoro naarai abekunio inges kinga ka aurunio aina, nai emam pa apupi inges ikwa ngikokoro ngulu. Ka, iyieni iyong, ngina abunio totokeng ka aruun alodiye ka acelun, abu inges kiira etoil ngolo apupo ejok aneni keng naarai, totamunite, arai inges egole, anageunet. Ayiai inges abunore natameta keng a elope, ariamun akekibois.

Erai ngol epite ngolo eyiakar edio kanupan. Emam nyikiurитай iyong anguna ka akwap anaga. Ikitiyiatay iyong anasimai ka Akuj, aruwor lokoku ka Akuj. Ka emam nyirai iyong ngolo ka akai angikokoro alokinga ane. Irai iyong egole.

Ka iyieni iyong, abu ayong oriamu ebe "egole" ka emam pa abu ayong opedo akitodolun ngakakejen kwap, abu ayong oriamu...kabu ayong oeka neni alwanan, ka abu ekemuriak ayong akou ka Akirot, ka ocaka nguna egirit ayong ka ngunace dadang. Abu ayong oyiakaunor apaki ngina ationon. Nai ekote ngun nen, arai nguna atapito "egole."

11 Tokona arai egole ngol, Akuj! iyieni iyong, isikwaanit Akuj Ngike kaduarak ka ngigolei. Ka enyar Elope atemar Egole; erai Inges Yaweh Egole, Papa Egole.

Ka alosikinet ngina itiyaa Inges ngun, epori egole kidiama noi akilo idio kenyit dadang ngini eyiai, ka naarai itiyiatay inges egelaana aneni aidio kenyit adadang. Tokona, emam nyeduki inges akekai kwap ikwa

ngikokoro nguluca ka nguluca dang, nai elosi inges kidiama nooi adukokin akekai.

Ka icebore, ebe, erai inges ikienyit ngini itegelikina. Tokona, arai kikatak narekook, kori ekuruk, kori oloo, kori idio kenyit akikatakin akiwapakin inges nadision, etyakasi ikes, naarai nyitiyiatai ikes angun. Iitana inges torai itunganan ngini itegelikina anguna ka adolere kidiama amaga. Erai ngakopir keng nguna ekotir akilo nguna angikienyi anguluca. Erai inges...

Ka epiiriaka ngakekonyen akilo nguna aidio kenyit. Ka anawoyau angina eporori inges, elwana neni ite inges. Ejok, ngice alotooma ngikenyi, ngina epororiata ikes kidiama nooi ikwapei ebeitor, emudukanete ikes ikwa lomenua. Emam nguna eyienete ikes anen. "Alunyar ngirwa angakujuwanisia," Kan nyo? Epiyio ikec aanyun ngun.

Nai ngigolei elosete nadis, ka nadis angadision, kidiama nooi. Nyo nai elosi inges etic amaga arai pa kekienyi? Okoi, alakara ayong aruwor ipei alotooma ikec, ka akimor akai ka ikec tokona.

12 Obobongiosi tooma nakitutuket ngina ngorot, lokitaabo ngolo angakitadapeta, ngolo egirit suleman, epei alotooma ngitunga ngulu aosok alotooma akwap, kinga ngina a eyok Kapolon Yesu. Nai emam pa ekwaan Inges ka akileleba ka Suleman, naarai arai Suleman ngolo aurunit aberu ka aurunit ekile ngolo ka akwap, Daudi. Nai arai Yesu ngolo aurunit Abikirat, ka emam pa arai Inges etunganan ka akileleba; Nai arai Inges Akuj, Akuj-tunganan, ka adeparit Inges etunganan, arai Inges Ekile ka akiyiaset. kingolek a? Nait arai Suleiman itunganan ikwa yong ka ayong, ka abu inges kilipu Akuj aosou, akitolosio akepukan. Ka ayiakatar Inges ainakinet ngina ka aosou, ekile ngolo ebusan ngolo ikiyieni iwon iwuaakinitai Yesu kinga. Abu inges kigir ngakitadapeta, ka atami ayong ejuwak nooi.

Ka ikilosi iwon tokona abobongior lokitaabo angakitadapeta, ekek ngolo esiaunan, ka, kori ngolo ekek ngolo angiarei, atemasi, ka ngingaeta ngidikidio ngulu esiaunak ngulu angakitadapeta, ngolo a 2, Ageun aneni a 1. Ngakitadapeta 2, ageun ka ipei, arucoret ngina etatamia Suleiman lokoku keng, "Lokoku kang, erai kijau iyong..." Kitimoi ayong.

Erai ngakitadapeta 3:1. Kisionitetei ayong. Abu ayong ererek anege alokitaabo kang, ka engolik ayong ebe erai ngakitadapeta 3 meere 1 kori 2. Kitimoi ayong. Ngakitadapeta 3:1.

Lokoku kang, nyikimuriakis iyong ngakiro nguna eketatami ayong iyong, nai tocamak ekonitau kiricak ngakiciketa kang:

Ngirwua ngulu alalak, ka akiyar ngina aoyian, ka aiyiorit, inges ikiyiatakinete ikec iyong.

Nyicamak akision ka akiyookino ikimuriakinete iyong: toenik ikec longulinguli kon; kigirak ikec lomesa ka ekonitau:

Aso iriamuni nait iyong ajokis ka amisiikin ngina ajokan anakonyen ka Akuj ka ngitunga.

Kikinyom Ekapolon ka ekonitau dadang; ka nyigogakin namisiikin kon a ilope.

Alotooma ngikon rotin dadang tocamunite Inges, ka ikitoodikini Inges iyong ekoniro.

Okoi, atami ayong erai ngin akigiret ngina ebusan nooi! Tokona acamit ayong alemun akou ka akirot, alotooma engaet ngolo angikan, Nyigongakin Namisiikin Kon aelope.

13 Tokona erai na akou ka Akirot ngina itegelikina anguna ka apaaran angina ikiyiarua iwon, naarai emitakinitai ngirwa lu erai kire nguna epetakinitai nakisiom ka kidiama namisiikin yok ngiboro, erai ngirwu lu ngulu ka akisiom. Nai ikiriamuni iwon anege atemar alimunet ngina itegelikina na, ikwa ngakigiret ngunace, eyiakatar inges ake kibois, ka ikinyomitai iwon Ekapolon acamakin iwon aanyun neni eyiai akibois.

Ngirwa lu iyiakiyio iwon ngiyokodwe losukul, ariamun amisiikin. Ani engetakinete ngisukulo ngulu angajukutai, iyiakiario iwon ikes siniya anguna ka amisiikin angina ajokan kan ayienut. ani engetakinete nen, erereng ngicedwe nooi tar alosit lokolej, ka alosit lokolege angetakin akec kisiom ka ikec misiikin ngina ka ayienut. Nguna iitana anenikec kan...Ngapakio nguna alalak, araimun etic, iitana mati iyiakatar iyong amisiikin ngina asiniya, kori akisiom ngina alokolej, ka ngunace dang.

14 Torai, ikilimokinit iwon ekaoson Suleiman ebe, "Mam agongakin neni angun, meere namisiikin yok angikulepek; nyisisiaut ngiboro ngul." Naarai, ikiumokini iwon nguna elimunitor inges ibore ngini ikoni nen, erai naarai ayoko misiikin ngina angirwa alu erai jwijwi aosou aitunganan, ngina nyiriamara ka Akirot ka Akuj. Atami ayong arai ngun ekatakinit Suleiman akitatam atalokoku keng, mampa arai akidong pa isiomit, nai meere angongakina namisiikin kec angikulepek.

Ka atami ayong kepedo aruwor akicocoet ngina ajokan nakuwarina, arai ikilimok iwon atalokoku yok ka neni atalokoku ka Akuj, ebe, ejok akisiom, emam ibore erono anen; nai ngina epegakinotor akisiom ngin ka Akirot ka Akuj, anen togongakin nai Nakiro tocamak akonisiomit kipasayia, kingolik, naarai,

Akirot. Ka ebuni akisiom akiwuo ka ikiinakini iyong etic ngolo ajokan, ka acepaki awuoetai ngina ajokan alokiding ngitunga ngulu aosok, nai, ejuwak ngun dadang, nguna eruworosi akingarakinet kon ngina apolon, ikingarakini iyong alosilinga ka akoni kiyiar, akitarauun ekoniyaire ngolo ajokan iwadio.

15 Nai totamunite ipei bore, lokoku kang, ebeit iyong atwanare. Nyemisitai neni etya asiomit ngina iriamu iyong, neni etyia etali ngolo idyasit iyong, nait ebeit iyong akitekin ka atwanare, naarai igiritai, ebe, "Ebeit ngitunga atwanare, ka akau angun atubokinio." Ka Akuj, Ngina...Emam nyerono atwanare nooi. Nai abunore natubokinio inges ewai ngolo aronon. Tokona, ipedori iyong atwanare, "nai akau angun atubokinio." Ka emam nyikingisi iyong Akuj neni atya akonisiomit ngina iyiakar iyong nakwap ne, neni etya akoniyienut ngina idyasit iyong, kerai kiramunit iyong edigiri ngolo ka aosou angakan, kori edio dadang ngolo iyiakar iyong, kori ikwa tar eminista. Emam nyiitanio anenikon.

Nai iitanio anenikon, erai nguna ibu iyong kitiyia alotooma nguna etapito epite ngolo imisiikinitor iyong Akirot ka Akuj. Neni eponiata nguna iitanitai nen, naarai ejok akonisiomit dang, nait erai Akirot ka Akuj akiyiar. "Erai Akakirot Akiyiar," ka ayienun Inges erai Akiyiar. Ka abu Inges-Inges tema, Toyienutu Inges." Erai Inges Akirot. Aso ipedori iyong ayienun Inges bon kan Akirot, naarai erai Inges Akirot. Ngol bon erot ngolo ipedoria iyong ayienunia Inges, erai kan Akirot.

16 Epedori itunganan abunore ka atemar, "erai lo Akuj." kori "erai ngol Akuj," kori "erai lo Akuj," ka "erai ngun kire," nai ebongunio iwon nakiro, ngina erai Akiyookino.

Ka ikoni Akirot Etop ngolo Alokuj, erai etop ngolo akire. nyemisitai ewai ngolo eyiai akwap akilemleemor, ethipokina Etop ngolo Alokuj ngol ka kiding ngina ka akwap. Iwaakini iyong amasin ngina itoodi ngiwaitin gulu ka akwap kitee Lotop ngolo Alokuj. Eyiai jwijwi kiding ngina ka akwap. Ngikanyer nguluce ipunasi ka akilemleemo ngina ka akwap, nai Etop ngolo Alokuj itiirai.

Tokona amasin ngina itoodi ngiwaitin ka akwap erai Ekuwuam ngolo akwuangan, ka neni elimori neni kitoro erai Etop ngolo Alokuj, aso edodari Ekuwuam ngolo akwuangan jwijwi Nakiro. Emam nyikirikori iyong Ekuwuam nibore ice mati Nakiro. Aso ikokini nai itunganan ecamuni akitatam aitunganan ai, nai nyiriamara ka Akirot, ido toringa ebala eyiakar Ekuwuam aa? Ikitoodiari iyong Ekuwuam nawai aneni angun. Eyiaikini Ekuwuam ngolo Akwuangan akitoodiar iyong Nakiro, naarai erai Inges Akirot. Erai Inges Akirot. Ka epedori Inges bon...ikwa ethipak anamasin angina itoodi ngiwaitin ka akwap iwaakinitai lopir ngolo Alokuj, erai ngol bon erot ngolo iriunia. Ka kerai Ekuwuam ngolo Akwuangan Ekegiran ka Elope, ka ekesikwarunan Akirot, ikokini Inges edodari itunganan nibore ice nai akilo Nakiro aa?

17 Aso ngina etemaria itunganan eyiakatar ikes Ekuwuam ngolo Akwuangan, tocamunite icebore ngini emam nyiriamara ka Akirot, itoodiunite ngun atemar meere ngol Ekuwuam ngolo Akwuangan ngolo ariamut ikes. Ingolik aa? Epedori torai etau angini atwana, emam nyetepegi ayong ngun, nai emam nyerai Ekuwuam ngolo Akwuangan ngolo a Kristo. Tokona, iyenete iyes, ngapakio nguna alalak, eyiaete ikes ekuwuam anginice ka nginice; aso elimorito ngun, alotooma ikwa atukot ngina angitunga, neni aicebore, nai emam nyepedori adodar neni a Kristo. Nai ikitoodiari jwijwi Ekuwuam ngolo akwuangan neni a Kristo, ka Kristo Inges Akirot.

Ikite iwon nugu ecayiete alotooma Ebaibul. Kori, etiyiai ayong. Acepaki adiakarit ayong, nai, alotooma akitam kang, nai emam nyatami ayong alopote angol; naarai, ebe, nu: "Nygongakin namisiikin(naosou) kon a ilope, anen iwoliori iyong alorot angolo akire. Emam nyipedori iyong agongakin namisiikin aicetunganan, ngina edolunio Nakiyiar. Ariamun Akiyiar, iitana iyong agongakin Nakiro. Inges erai Akiyiar.

18 Ikianyuni iwon nu, ameun anakisiakinet. Iksileerekinitai iwon, anakisiakinet, ebe abu Akuj inak Ekekal ngolo esiaunan Akirot, anguna ka ayiaria. Akekirot bon, inges abeitor ikes ayiaria. Tokona, meere ngun alotooma akimuj akimuj, ka ngace dang. Nai Akekirot inges abeitor ikes ayiaria, ngikaru ka ngikaru. Nai aponi alimunet ngina esiuunan ngina ka Akirot kibatarai, tongeda ani erikot dadang, tolomarete ngitunga dadang natwanare. Kingolik, iripuni iyong ngun tokona.

Efwa, ngina arai itunganan ngini aason, ngina akingaren apenyunio aloteten ka Adam, ngolo arai lokoku ka Akuj, ka Efwa kire, ayiakau nodoketai ngina sek amamukar asekit, amam akibois ngina ka asekit, araimunit inges kire ayienut ngina eumokina ataemar ngai Akuj. Naarai, angina tabong, aloseneneete inges ka lokilekeng anariongakinet akolong alomanikor, ebong, ka kirworos ka Akuj ereetka ereet. Utukui amamu ka apolou ngina elosio itunganan ka Akuj ereet ka ereet, angina kolongit, ido tobobong epeget ka ibore ngini abu kibata inges Anakirot ka Akuj!

19 Eringa iwon eyiakare ikes. Epatana akibatar ikes nawai Anakirot ka Akuj, akau ngina ka akibois anayiakau ka Akuj. kiteete Akirot ka Akuj elimonokinio, Akirot ka Akuj isilereunitai, ngikamerak ka ngikasecak epote namuroet ka akibelikin ka itaraunio ngisubuna ngulu kiteteyiek alotooma Kristo, ngitunga ngulu dote itaraunio ngaberu ka ngikiliok ngulu ajuwak; ido abobong anibore angini ka arerengu angini arikuni ikes nakiyiar na, ido kibatarai ikes akiwuapar akitatam angitunga, aruwor ngulu eyienara kori-kori Alomar nibore ngini enyarito ikes akilas ngina angitunga angulu ajuwak.

Kan nyo, iyikar iyong nakilas ngina angitunga angulu ajuwak aina: Ngidyain ka ngapesur ka Akuj. Ejok, amina ayong atukot ngin akilo ngikabakai ka ngikepuka dadang, ka idio bore dadang. Inakinai ayong ngitunga ngulu itasionosi ngul, tar pa keyienete teten kec aneni eyiai akiedianyi! bon ebe eyienete ikes Akuj, ka tominas Inges ka kijaanakinete Inges, erai ngulu ngikenumunumak Nakuj, anenikang. Ee, malim!

20 Tokona, nai iriamuni iyong abu Satan kibata Efwa ka apatanu, Anakirot ka Akuj, ka abu togongakin namisiikin keng ka alope, naarai abu Satan tongak inges ibore ngini pa arai amisiikin ka Akuj. Nai abu inges toriamu ibore ngini alimokin inges emoit, Satan, ka abu inges tonup ngun.

Tokona ikanyuni iwon ngaraito nguna apotu tolomut: ngitunga dadang alotooma akwap aponi kitolomarai natwanare, naarai abu toto ngina esiaunan anakwap, togongakin namisiikin keng ka alope, ngina pa eriamara ka Akirok ka Akuj, ka kilumok ngitunga dadang natwanare. Inupito tokona iyeg ngun aa? [Temari atukot, "Amen."] Erai ngun Akirok. Ejok, erai aberu jwijwi...

Ekanisa, alotooma Ebaibul, isikwaanitai ka aberu. Nai acamu ekanisa ngirwa lu akitatam ngina angitunga, ka etoloma atukot dadang natarak aneni ka Akuj. Ngitunga ngul ngulu erokuniete ngiboro lu, akilo Akirok, ikwaan ka Efwa. ka itiyiasi ngun jik jik, akitodol ngina itolomariata ikes atukot dadang nawai ngina ka Akirok ka Akuj.

21 Ka ngina isilereunere Akirok ka Akuj, epukunio Akirok, emam ikec nyecamunete ngun, naarai emam ikes nyecamunete etic ngun, naarai egongakina ikec namsiikin kec angikulepek. "Adukokinio ekanisa lo nege. Erai akibois ngina ebusan. Erai arionget ngina apolon. Erai emembat ngolo ka atukot angina alalan angitunga. Kan nyo nyikimararor neni angun? Ekinyomi ayong tooma ngun." Nyikinyom akoni misiikin a ilope, nai kikinyom Akirok a Ekapolon!

Tokona-tokona abu tosalu, nguna ekau, tolomuni atwanare lotunga dadang, ikwapei alimunitor ayong, tar tokona dang, neni angitunag angulu egongakina namisiikin kec angikulepek, ngina akitatameta angitunga ka edin, ka ngunace dang, kirworos, "Emam niyookino Akirok dadang, ace alotooma keng iyengakinaitai nai ace mam." Ikokini iyong iyikaunotor ka anupit Lobaibul, arai kiyengakingitai epewai ka ewai ngoloce mam a? Arai kerai apei, arai kerai apei cetunet ngina edyakara, anen edyakara nai ngiboro dadang. Iitana dadang kiyookino, kire jik.

22 Ka ngice ca ngulu enyarasi, ebatar, ngisukulo ngulu a Ebaibul itatamete ayienut aitunganan, akidyat, neni eriamuniata ikes iwapei ka akiboikin lokansol ngolo angitunga, ka atemar, "Tokona kingolik, arai kisalakinito ngirwa angakujuwanisa lorwa angikyakya." Ka ngitunga ngulu alalak ngulu eyia kwap Episkopi kori ekile ngolo alokidiana, apedori akiboikin ama ka atemar, "Ejok, arai ca kapedori ayong acamun kaapei ka inges, emam angayangayat nai acepaki ayiai ayong lolain ayiapi alowai keng." Kingolik, ido togongakin iyong namisiikin kon a ilope, akilo akiwuo angakonikejen angaarei anguna ka Akirok. Ngun eyauniete ngakiro nu.

23 Kuwari apaki adio, ice tunganan ngini ayiakatar ayong agoca anguna etapito occur. Ka apotu ikes okolimokis ayong, temasi, Kan nyo, ngikon kengadak erai ngicario, atami ayong."

Abu ayong otema, "Arai oyiakatar ayong ekengadan natukut angikengadak, ngolo eyiakatar ngace tameta, pa kajou ayong akiwuo kidiama (nyamitakini ayong atemar ngai irworo nguna etapito ngun) itacaunit aketametait alope, kerita ayong inges anatukot angikengadak." Ee, malim. Tar pa kiriamara ka epite ngolo anupitor ayong, acamit ayong inges erwori nguna etami inges atemar iyookino. Nguna ewaakinitor ayong inges nen ngun, kingolik nguna irworo inges nguna etapito ngun. Nait ikiyiakar iwon ngun.

24 Toripu, abala Yesu ebe, alotooma ekakwang Yokana 10, "Eyienete ngaka meeseekin ekatoil." Etoil, anierae erai Akekirot, ngina irworo Inges. Eyienete ngaka meeseekin Ekatoil. Eteyienun Etoil kang nenikec, atemar erai kire. Etogogongi atemar erai Ekatoil." Tokona, tokona toripu, emam ikec nyecamunete akiwuap ecetoil. Emam nyecamunete." Analimunet ka ace, emam ikec nyemisiikinete etoil atheoloji ngolo itatami pa iriamara ka Akirok. Emam nyemisiikinete ngameeseekin ngun, tar ngigolei dang mam, anakuwar angina bien, pa apotu tomisiikis akikekem ngina ka akokoroit. Emam ikec nyemisiikinito, naarai erai inges egole. Ka erai ibore ngini ikwaan tar aneni aikoku ka Akuj angini idounitai ngina angaarei, ngiboro ka Akuj bon emisiikinito ikec.

Tokona etemari ice tunganan, "Ejok, kingolik tokona, ipedori iyong etic nu, atami ayong. Erai, anupit ayong emam ngol nyeraier erot. Anupit ayong alunyar ngirwa angaumonokineta. Emam nyanupit ayong atemar erai ngin akitangale ngina ekujuwana. Emam nyanupit ayong nu." Tokona ekanupan ngolo akire ngolo erai ekristoit ngolo euritai nabo, ngolo emam nyisalakini nakikeng, emam nyemisiikini ngun dadang. Ikokini na ekile ngolo enupit neni ka Akuj, ka epedorit akisiom Ebaibul ka aanyun ebe erai Inges ngolopeigol bien, nakuwarina, ka ngikaru ka ngikaru, ngini ecamuni ibore ngini ikoni nen, emam nyamisiikinit ayong ngun.

Aso, emam ikes nyegongakina namisiikin kec angikulepek.

25 Ikwa ca ikoku. Yia iyong ikoku ngini cici, tocamak inges tourunai ka inak inges tongongakin natorobu atotokeng, kimamaunai inges, angakile anguna amwanak, togongakinite akekou natorobu atotokeng, tar kerai inges ngisaai anapolou keng. Anakolongit ka apei kori alorwa angiarei ameun anen, tolema inges anen kithirokonyik lokithin ka aceberu, epetori inges ngakejen keng kidiama ka akikaleun. Naarai emam nyerai totokeng. Kingolik, adau inges ariamun nguna etapito inges, naarai erai inges ipei ka totokeng, toraibo eyiakaye ainaki inges akiyien totokeng.

Ka arai keinakinit eyiakae erot ngolo eyienia ikoku totokeng, aneni eurunitere, ikokini ai inges, lokoku ka Akuj ngolo euritai kan Ekuwuam ngolo ka Akuj, pa eyieni totokeng. Eyieni, naarai euritai inges kan Akirot, ka emisiikinit inges Akirot. Kiwaak iyong inges nakibois ngina gela, eolit inges anakibois, ejouni inges anen atipei alopote angolo epedoria. Naarai ebeit inges tonyou, emam inges nyegongakina...

Temari ice tunganan, "Kidareu tokona, lominat, erai naga atokon tokona."

Emam nyerai totokeng, naarai eyieni inges erot ngolo eyienia atemar erai inges ipei ka totokeng. Erai ngin totokeng, emam nabo ice ngini epedori ayiaar akibois keng. Eyieni inges totokeng. Toripu, ikoni inges, epite ngolo eraakatar kire ikongin. Itiyaunit Akuj anginibore lopite ngolo eyiakar ekekabila.

26 Ngaatuk dang lopite ngolo eyiakar ekec kabila. Ngapakio nguna alalak alotooma ayiaun akirimoret alokidiana akitodol kwap, kikiyiau iwon ngisipanin angaatuk ka ngitak, aumonokini ayong epite ngolo eyieniata atatokec. Tokona, ikec, ikec etiyaunosi alomoru, injalakina ngaatuk iwapei. Aate ngina eyiakar itayok, acepaki enakakini itayok ngini enyamit akoro aneni eyiai atoto anginace, arai kenyamit akoro; nai kiretakin iwon ikec, alokinga aurianet, egeuni toto ngin alosit alokiding ngisipanin angaatuk ka ngitak akitodol ngina erukaunia nginikeng, ka tomotun itayok neni atotokeng. Eyieni akebaakau buwa ka buu. Ebalu inges buwa anguna aiketayok, ka ebasi atatotokec buwa akitodol ngina emam nyiiraria iyong elope itami, nait emisiikini itayok ngin eruye atotokeng, naarai erai ekiner atotokeng.

27 Ka ekanupan ngolo euritai nabo ngolo Anakuj, erai inges atyaket ka Akirot. Kire. Nyiwapakini inges toto ace. Imorikina inges ka Akirot. Iboii inges kaapei Akirot. Arai keruu arupepe ke ece ruye, ngai itemokin anguna ke ejie? ebalu Paulo. Eyeni inges eruye ngolo ka Akirot. Toripu iyong, akan ka Akuj ngina seuna iwapit ikec ameun. Eyeni Inges atemar aseunitai inges, ayiai inges loemut ngolo ka Akiyookino. Ayieni inges atemar auritai inges ke Ekuwuam ka Akuj. Eyeni inges atemar nyegeri Ekuwuam Akirot ka Akuj, aso angun nyiwapakini inges epeyonon. Toripu epite...

28 Ayiai ayong alokau anege ete ikaratas ngini egirit ayong anege. Abu ayong olunyar anenikeng, nai abu ayong opedo akingolikin asiometai ngina ka akigiret, otami atemar abongori alimun ngadi alotooma keng nabo. Toripu iyong epite ngolo iwapitotor Inges ngakemeesekin nguna kolong keseunitai, alorwa angulu asiomete theoloji ngulu ayakare iwon. Apotu tolomut kinga, naarai ayenete Inges. Ayenete nguna eikinit Akirot anguna ka apaaran angin. Ayenete neni ekoni Emesaya. Ngina abunio Inges, ka bu Simon Petero Nenikeng, ngolo arai "Simon" bon anen...

Ka abu Andereya kikatak alimokin Inges nguna etapito, ebe, "Erai etunganan lo Mesaya." Emam ngace, Simon, naarai, arai inges acepaki ngolo agogong akou, ka pakecamunit alosit.

Nait ngina alosio inges kingaren ayakau a Yesu, ngina alimunio Yesu, "Erai ekonikiro Simon, ka irai iyong lokoku a Yona." Tokona ikiyeni iwon atemar abu Yesu tolomok ngikekiaya ebe ayeni Inges ikes, ka eroko apetetai ngina ka akwap, arai ikes nginerin ngulu angaketameta. Angun, aperi ekinyomit alotooma keng, ka ayeni inges atemar abala Akirot ka aris eikin ebe eruwor Mesaya ekaduan, ka ani ingolikini inges ngun, toesikini akicok(akilok) ngikolia. Ayeni inges anen atemar apedori inges acakar ngaketiibai, naarai alosi inges aruwor ekecokan ngitunga.

29 Tokona, towas nguluce dang ewaasi aina, ngulu apotu kingolikis ngunapei ngun itiyasi, ka kimarakis ngun atemar "Ekuwuam ngolo aronon." arai ngul ngulu atheoloji, naarai pa abobok ngun anagajepa kec anguna ka akitatam atheoloji. Apotu kicakakis ngun kwap, naarai agongakina ikes namisiikin kec angikulepek, kan ngikec dokitoi; ngina, abu Yesu Kristo bu akitodolikin Akirot ngina eikinitai, nai amudukaka ikes nooi aanyun ngun. Agongakina ikes neni anguna abasi ngisasardotin, ka neni anguna abala ekanisa, akilo neni anguna abala Akuj.

Tokona, abu Yesu kiretak ikes anguna angun. Abu inges tema, "Kiwara ngakigiret, naarai tooma kes inges ibasi iyes iriamuniata akiyiar ngina emam nyedaun. ka erai ikec akalimorito ayong. Ngakigiret ngun nguna akalimokinit ayong iyes akiwar, ikilimokinito iyes atemar "Ngai ayong."

Nai apotu kicata agongakin neni anguna erworo Akirot, nai apotu togongakinos neni anguna erworo amisiikin kec. Apotu togongakinos namisiikin kec. Ka ikilimokinito iwon ngakigiret atemar ayiai akimukoret nakonyen kec. Akimukoret ngina ka akecetheoloji angukulepek aris etumudukan ikes.

Ibala iyong, "Lokaato Buranam, ai mono iyiai iyong akidol?"

30 Ayayi ayong akidol neni anugu. Atemar atakanu ibore egen nabo, akitodol, ngina egongakinotor

ngaberu ka ngikiliok ka ngitunga lokanisa ece ngolo adaut ikes akimamar kori aruconkinor, nyemitakinito nguna ebala Akirok kan nguna etapito ngun. Elosete iwapito ngun, togongakina namisiikin(naosou) kec angikulepek, ka tongerito Akirok ka Akuj, esibit emam (emam kolong) nyigiritere nginapei. Erai ekinyomit ngolo emam nyebwangunit ngolo ka akiyar angitunga. Eyiakatar akiyar ngina ka akuwan, nai meere akiyar ngina ke ekuwuam angolo einakini akiyar. Ayiai akimukoret loreetin kec.

Toripu iyong tokona, ayakatar ikes ngakec tameta kan epite ngolo eyakar Akuj, ka ayakatar ngakec tameta kan epite ngolo abeitor Mesaya toyiakaunor. Nai erworit Akirok epite ngolo abeitor Mesaya ayiakaunor! Tokona, kingolik, ayakatar ikes akecemisiikin angilopeyek atemar ebuni Inges ikonine. Emam angayangayat abala esardoti, "Ngisasardotin dadang ngulu eyia kwap kang, ngina tokona ebunio Mesaya...adaun iwon akiduk eyekalu ngolo apolon nege. Erikakin iwon etic nu dadang. Ka ebala Ebaibu, "Ebuni Inges loyiekalu keng atipei," ka ngiboro lu dadang. Ngina itiyiakina Inges, ebuni Mesaya nege ka toripikini bon Elope ka akimamarun lowaiyok, ka alimun, Ayong Mesaya. Adolu ayong. Ayong Emesaya ngolo iwarito iyees nginapei." Emam ngace, nai ngina adolunio Inges, abu bu kecepiteme angolo agelaana alorot angolo atamitotor ikes, kipiiori nai ayienun Inges. Mam pa ayienete atemar ngai Inges. Nai Ake...

31 Okoi, arai tolosite eka esosuai kidiama ama ka atemar, "Ayong Mesaya. arai ayong edokito ati ka ati?" kecemunito ngun.

Nai ngina ibunio iyong neni eyiai ekile ngolo eriono akekidounio alokau Keng, emam asiomit alosukul ke edio angolo abu Inges tolosite, akisisa, amam eseminari ngolo ayiakatar Inges, amam tar akad ngina ka akilip; nai arai Inges akilocunet ngina ka Akirok ka Akuj, isilereunitai. "Ngiticisio ngulu etiyai Ayong, ikilimokinio iyes atemar ngai Ayong. Arai pa ketiyia Ayong ngiticisio ngulu eikinit Ayong etic, anen nyikinup Ayong."

Emam mono nyikote ngun nenipei ngarwa nu a? Ngina ebunio Ekuwuam ngolo Akungan, ebe ecamito nabo ikes akimamar nanyamet ace, bunite bo Inges alotooma etic ka akidodiyar Akepedor ngina ka akiyar angina nyedaun, ecamito ngitunga anyarit ebe "ngimasimas ngulu angityang." Kan nyo? Egongakina ikes namisiikin kec angikulepek, ka meere Nakirok ngina ke Ekapolon. Iyienete iyes atemar iyookino ngun.

32 Akidodiunet, ebe Akuj, Akekilocunet erai akisilereunet ngina ka akiikinet.

Acepaki alimuni ayong ngun, akitacaun iwadio. Ngina irworia Akuj Akirok, nyiitanit Inges edio kile kori aberu, kori idio, alimun apolou angun. Ngina alimunio Inges..Ejok, ibala iyong, "Apeleikinit Akuj nu." Epeleikinit Akuj nguna epeleikinit Inges alimun. Kingolik?

Tokona ikwaai Ilocununuyo Inges Akekirot a Elope? Kan akitodolikin ngun. Ebala Ebaibul, "Epotiuni abikiriati," abu topotiu. Emam ngun nyiitanito adio kilocunet. Abu Akuj tema, "Toyiakaun akica," ka abu toyiakaun. Emam ngun nyiitanito adio kilocunet.

Abu Akuj tema, nabo, ebe alotooma ngirwa ngulu esidio lu ebukokini Inges Ekuwuam Keng lotunga dadang, ka erikak Inges ngun. Emam pa eitanito ngun adio kilocunet. Eitanito ngun acamunio bon, icetunganan acamun nguna erikak Akuj etic. Emam nyiitanito adio kilocunet. Akuj ilocununui Akekirot a Elope. Eikinit Akuj ngiboro ngulu iteo iwon, jwijiwi, ebe itiyiakini Inges ngun anakolongit angina esidion.

33 Ngitunga nakuwarina, ikwapei kolong, egonganakinosi ikec namisiikin kec angikulepek. "Ebala ekakeyiokon ebe erai ngul "ngimasimas." Nai abala Ebaibul ebe etakanunete. Namisiikin angai ilosi iyong agongakin?

Eikinit Ebaibul atemar alorwa angulu esidiok, ebe, Ekanisa ngolo ka anyamet Laodikia ebari nooi, ka ariamun ngiboro dadang ngulu iitanit alope: "Abarit ayong; emam ibore ecana; Eboi ikwa akabaka." Ka ebarit inges. Ka abala inges ebe, "Ikwabo nyiyeni iyong ebe irai iyong ngolo ikitimitoi." Tokona, erai ngin anyamet dadang ka ekanisa, ekanisa! "Neni ke ekanisa a Laodikia: "Ileri iyong, emuduk, ekuliakit, ngolo ikitimitoi, ikwabo niyeni ngun." Iboi anabaru keng, ngalipio ngatomon kirwanak ngalipio ngatomon, ka ngimembai ngalipio, ebari ka akwap nakan keng eyiai, eyiapikinit dadang. Arai kicunak iyong, nakuwarina, Ekanisa ngolo Akatolik kaapei ka ngolo Asemis, iwapei, ikwapei elosioto ikec kaapei, eyiakatar ikec abaru ngina ka akwap.

34 Ecanakinio iwon ngisilinga alobuku alo, eyiapi. Edeniun iwon occur ngolo etacio alokaru ngatomoniomwon ameun tokona, ngun akalimokinitai ayong, ngun alimunitai alo Life line. Occur, ngolo isitiyao iwon tokona, Etacio akau ngina angikaru ngatomoniomwon ameun tokona. Ikatatait ngini cici, arai kedid Yesu, erai ngul occur ngolo ebuni inges akitac edoli inges ngikaru ngatomoniomwon, ngulu isitiyao iwon tokona. Akiyikianar nakwapin nguna gelai erai ngakingaranakinet, ka eyiakasi ngiyokmiidi akiriyiar natwanare; ikatakinito agielun akad ngina ka akimor. Emam nyigieluni iyong akad ngina ka akimor. Emam nyegielunio ekone. Mam, nai nguna itiyao iwon ngun. Erai epite ngolo ikitanaikinitere iwon ngol, akitatac ngitunga occur ka idio bore dadang ngini elomarete ikec, occur, occur, occur. Ka emam nyekunio iwon alojie angidenio adaun ngamiyai angikaru angulu eponito, atami ayong, neni ikimasakis iwon atatoseunai neni. Ka tokona mam pa abeit iwon toyiakatei alorot angol. Emam adio losikinet iitana iwon toyiakare

alorot angol.

Nai ngikanisai, ngikulepek, abara nooi. "eyapinito ebari ka akwap," Ebara Ebaibul, "Eyiai lokanisa a Katolik." Inges epumaror Rasia kinga, inges agolorere Rasia. Erai ngun ngataagor nguna akomunisim, naarai etatami ekanisa araut idio bore, amamukaun idio bore anakwapin adadang.

35 Ngina ayiakare isua nakwap ngina a Finland, ngina eteyiarunere idya ngini cici anatwanare. Awaasi ngasigaria Arasia etenito, ka apotu temasi, "Ijaunio isua Akuj ngolo epedori akitayiarun ngikatwak."

Adukun iwon ngidinio, ka ngisukulo ka ngaduketa, nai ethipiyoroi iwon etic nguna ikilimokinit iwon Yesu etamar kitiyiata, arai alimonokin Eemut." Ekatakin iwon akitosiom ngakwapin. Emam pa abala Inges kitosioma ngakwapin; ebe inges ngini esiomit iteyario." Iitana iyes ikidoun nabo, ikilelebikin Ekuwuam. Inges apolou ikithipiyoror iwon ngina ajik, alowaitin adadang. Kingolik, arukaun iwon ebari, arukau iwon ibore.

Anu nai etakanunete tokona? Ka ngina ekanisa lo, ekansol ngolo angikanisai anakwapin, ngina elosio to acunakin iwapei, nyite iyong ngini ebuni akirik aa? Emam iyes dang ngulu a Methodist ka ngulu a Presbiterian nyimisiunito ebe, ngulu ke kus, tar ngulu a Pentekost aa? Iyasi iyes ebe nyikilomari tooma. Emam nyilomarete iyes tooma kori ipithaarete iyes edin. Ipote iyes etic ipei bore kori nginice. Eyiakasi ngun ngaren kus, iitana etic ngun. Erai akitingakinet, Emacar ke etyang. Ikek ngun, kire. Edinione kire (Eketogogogikini ayong iyes kan Ebaibul) erai emacar ke etyang. Erai inges Adoteanot; ayiakatar inges atanakoku keng nguna malaai." Ka ikiyeni iwon atemar erai ngun nguna akire. Edin ngolo angakinapeta, emam nyiriamara ka Akirot, ka erai eketepegan Kristo alotooma ngikekisila, ekekityae erai ngolo itepegit Kristo, naarai itidingit Akirot ka Akuj. Edio kityae ka arionget elosi alorot angol.

36 Iyong ngol nen, kingolik, ka togongakina iyong nitunganan namisiikin aice, akilo agongakin namisiikin ka Akuj, kan nguna ebara Akuj nguna etapito ngun. Inges apolou edyakaritor inges. Elosete ngidyain loseminari ngulu eyiai akisiom ngina ajokan, kinga losukulo ngulu ke Ebaibul, ngulu ca enyaritai. Ka acepaki toyaikatar anyarao ngina ka Akuj lotain kec. Ka elomarete ikek kinga amaga tolapakinai kan apei tametai bon, ebe "Ati ka ati ikek alimunito ngun, Episkopi ati ka ati. Logo alimunit ngun. Abu ekansol angitunga tocamu, erai erot lo iitana toyiakar."

Nyimitak nguna ebasi ngitunga! Abala Yesu, "Toesik ngakiro angitunga toruworos aliokonu, ka ngunakang kidongo erai nguna iyookino!"

Ikokinio nai iwon tokona eyenunio nguna iyookino ai? Ngina elimunitor Ebaibul atemar etakanuni idio bore, ebe ititiakin idio bore, ka kityaikin alorot angol.

Tokona, ebara Ebaibul, "Toomakeng inges ayiai ebari ka akwap;" egolid, esilipa.

Tokona, arai keyiakai iwon loger ngolo ngorot, ka kicanatei iwon ngisilinga, anu tokona elosete atakanun? Anu elosete atakanun? Iyeni iyong, ngitunga ngulu ebarito ngulu ke ebuku alo, ngifactorio ngulu apolok lu, ka ngikiliok angitulei ka ngikiliok ngulu angithigarai, ka ngulu dang, emam nyelosete akilocokin ngisilinga, aso erot bon ngolo isitiyao iwon erai kideniu ngul. Ka nguna itiyaere iwon ngun, eyiakai iwon agielar ayokopolou neni angun. Nguna akire ngun. Anen anu ilosi iyong etic? Ikitaraunetei iyong nginikec kan ngun, arionget ngin. Emam nabo nguna ipedori iyong etic.

37 Okoi, ngitunga, nyitamete ayong...itemarete iyes acepaki econgakina ayong. Nai ngina ililingunia ekatoil alotooma atwanare, erubakinete ngakinandai nu eboliasi, ka iripunete iyes atemar etodolikinosi nguna alimunit ayong. Aruwor ayong itunganan ngini bang ayaar awoitait ngina adau ayong ayaar, tar akitoroniaritor ibore ngin, ketiding ayong Akuj, ka ketiding ayong ngiboro dadang ngulu erai ngika Akuj, arai kerai nguna nguna ayiakatar ayong nguna edyakara alotooma akanyarao ka akitam kang. Keruwor ibore akitidingit Akuj. Nai adau ayong ayaar akawuoetai naarai ete ayong anege alotooma Anakirot. Erai Akirot ka Akuj. Ete nai ayong eyiai akidodiun, itogogogitai atemar erai Akiyookino. Erai ngin akilocunet ngina einakinit Akuj anguna ka Akekirot. Akilocunet ka Akirot ka Akuj erai epite ngolo isilereunio Inges Akirot ka akitarauun ngina akire.

38 Anguna ainyo amudukakiata ngiparisayong ngul? Nyo etumudukani ikek? erai anierai pa apotu ikek tocamut akisilereunet ka Akirot.

Ka inges apolou nakuwarina eraakata ngikanisai ngulu emudukaka, erai anierai nyecamunito ikek apukokinio ngina isilerunitai. Arai kebala Akirot ikongina, ka kisilereunitetei, ka etogogongi, anen dang nyecamunito Inges.

Inges apolou ngiyudayan lu, ngiyudayan akitodol nakuwarina, emam. Emam nyipedori iyong alimokin ikek nguna etapito Kristo, naarai eroko akimukoret eyiai loretin kec, itumudukanit.

Ka ekanisa, emam nyipedori iyong alimokin ikek nguna etapito Eemut ngolo ileleba ka apedor ka Akuj, naarai etumudukan ikek akuj ngina ka akwap anaga ikek anakiyookino ka Akuj, ka agongakinosi ikek

namisiikin kec angikulepek. Ngina eponiata ngaberu tooma lokanisa ka tobanyito ngitim kec, naarai elimokinito ngikeyook kec ikes, "Okoi, nguna akire ngun. icongakina ekile ngol." Nai irworo Ebaibul atemar edyakarit inges ngina itiyaa inges ngun, abu Akuj towuou abongokin akilip keng. Ka itiyaete ngaberu ngace nguna aronok, akikatakinit araut ngakalimonokinak, etiyau nai inges adyakaret ngarwa ngaarei. nai ijaunete ngikanisai ngulu angariongeta ngun, ka akinyonyo ikec ka akiyiakiar ikec kinga. Egongakina ikec namisiikin (naosou) kec angikulepek!

39 Akirot ka Akuj apei ngina acakar, kori ngina ilocunitoi erono, kori ngina emam nyecamunitai, engedi erikot dadang. "Nyeyiari itunganan kan Atap bon, nai anguna angina Kirod dadang a ngina elomuni anakituk ka Akuj."

Kan nyo, ngaberu, ipupete iyes alimonokini ayong etoronit ngiboro lu, anapit ngithokologei, ngithiriwali, ngikithubuset ngitim angulu ebanyitai, ka ngiboro dadang, ka nai angolo karu ngina abongunio ayong ariamun ebe iroko iyong iboi anadoketait anginapei angina a? Erai anierai igongakina iyong namisiikin kon a ilope akilo bo Nakirod a Ekapolon.

Ka, ngikeyook, kan nyo nyiteseguniata iyes ngikanisai kus? Naarai iloto iyes nakitatameta angitunga angulu ka edin akilo Nakirod a Ekapolon. Kire. Nyigongakin namisiikin kon a ilope, nai kidiama Nakirod a Ekapolon.

Pa apotu ikec tocamut ngun, naarai pa apotu ikec tocamut akisileerekinet. Abu Yesu bu ka Eemut, alorot jik angolo abeitor Inges bunio. Tar ngapakio nguna alalak...

40 Abu Yokana kibibiriakin iwadio ngina aenere alojera, ka abu totiyiaun kwap aina...Ka aris alimonoki ebe ayiai "Emesaya ngolo ebunit, ngolo eyiakar erite Nakankeng; ipyetatari Inges Ngakekiria, ka acicunyar ngamilo anakim angina nyedunge, ka acunakin Ngake nganoi lodula." Itolomunit Ekuwuam ka Akuj, ebulibul Anenikeng ikwa eitanit. Ka ani ingolikini inges Yesu edolu nakibois, itiditeuna, itasiono, topatana tosubite itunganan ngini ijukanario lowai yie ka lo, tokieri lalo, anguna ka Akekiyar, ka kekwayie. Kan nyo, mam pa apotu ikec...

Abu kipiyo Yokana amisiun ngun, angun abu inges kiyakiya ngice alotooma ngikekasiomak aripun aneni a Yesu arai kerai Inges ngolopei. Utukui amamu akereru aneni a Yesu! Akau kedau ekaduaran ngol akiwuo anakipi, kaapei ka Akirot ka Akuj, ebal, "Aberakin ayong ayenun Inges, naarai abu ayong engolik Ekuwuam ngolo Akuangan, ikwa akuri, Akuj etiyaun Anakuj ikoni akuri ka buni tooma Keng, ka abu ayong eira etoil Anakuj, ebal, "Lokoku kang lo ngolo minat," ka anen tobala Yokana, "Agesi, kingitutu arai kire kerai Inges ngolo, kori kiwarunai isu ece?"

Tokona, mam pa abu Yesu kiyakik inges abuk anguna ke epite angolo ejoikinitor ngikepitesio toyiakatar alojera, kori ekanisa ngolo abeit inges kimorikinotor. Nai abu Inges tema, "Kiboikin iwadio cici kingolik nguna etakanunete, toloto nai kidodikis Yokana ngiboro ngulu ianyut iyes ka itiyao," naarai ebe Ngiketicisio ebe itoodiunite atemar erai Inges Mesaya, Lokoku ka Akuj. "Itererengitai ngini emam nyigukini alotooma Kang."

41 Eguki ngikalalak. Epatanikinit ngitunga neni lala akigukin anguna ka Akirot ka Akuj. Emam nyiriamara, ecamito ikec agongakin namisiikin kec angikulepek. Emam ikec nyecamito ayaar Akirot ka Akuj. Ecamito alosit alorot angolo itatamitere ikec. Ka epite ngolo itatamitere ikec inges egongakina ekecekanisa kidiama keng. Nyemisitai tar kiikinit Akuj atemar ilimi akiru, eyiakaun akiru nataparacu, ka etemari ekanisa "erau ngin abangao," enupete ikec ekanisa akilo Akuj. Naarai kannyo? Erai ikec ngulu eurit ekanisa.

Nai etunganan ngolo eurit Akuj, erau ekinyomit ka Akuj. Ka ekinyomit ka Akuj erau Akirot ka Akuj, ka eyiari inges bon kan ngun. Akekiyar ngin.

Tokona, apotu ikec togongakinos namisiikin kec angikulepek, nai pa acamito ikec agongakin Nakirod ka Akuj. Ayenete nguna alalak. Ayiakasi nakigiret. Apotu ikec tonyarata ngun "ekuwuam ngolo aronon," Ekile ngol. Naarai kannyo? Abala ekec sasardooti, "Idio tunganan ngini elosi akiirar Etunganan ngol elimonokini, ijukario ikes alosinagog."

42 Ngina etangaleunere ekile ngolo amudukana apeipaki, Yesu Elope, tar ngikekauriak, alakara nooi anguna atapito angaleu, nai apotu tokuriakiata alimor ebe arai Yesu Inges etiyai ngun. Ee.

Abu inges tema-abu inges tema, "Lokoku kon lo a?"

Temari, "Ee."

Temari, "Ngai etojokuni inges?"

Temari, "Emam nyayeni ayong." Temari, "Epol inges, kingita inges. Epedori inges erwor angunakeng."

Naarai, aris alimun, ebe, Idio tunganan ngini agongakin Nenikeng, Namisiikin a Kristo," akilo namisiikin kec, "Agolorio alokanisa kec." Tokona, nyikwaan ngun a? Ekengisit ayong iyes akingiset ngina eorori.

[Temari atukot, "Amen."] Kire. Eramunito ibore ngini ikwaan. Nyimisitai nguna itiyiai Akuj, iitana torai alotooma amisiikin kec, meere nguna isilereunit Akuj atemar erai Akiyookino. Tokona, ka ekile ngol ayiakatar ka abongokinet, tar.

Abu inges tema, "Ngai abu ikitangaleu iyong?"

Tobongokini inges ebe, "Epe ngolo enyarita Yesu ngolo a Nasaret."

Temarete, Erai Inges ekasecan. Emam nyikiyieni isua neni ebunitor Inges."

Temari inges, "Tokona itegelikina ibore ngin. Iyes ebeit toraakas ngikarikok ngulu ka esaa alo. Ka elo ekile ngolo angaa ngakakonyen, emam sek nyitiyasi ngun ameun anakisiakinet ka akwap, ka tobas iyes nyiyenete iyes neni ebunitor Inges." Okoi, Ayong!

Kannyo? Agongakina ikes namisiikin kec angikulepek akilo bo agongakin Nakiroto a Ekapolon. Naarai abala Isaya, "Ekenyunete ngimudukan, erotokinete ngikangwalak ikwa ngamwemun, elakararosi ngadeideui." Nai kingolik iyong apotu ikes togongakinos namisiikin kec, meere Nakiroto; narionget kec ngina aris ikec kitolomut.

Tokona, kiripu iyong ngikanisai ngulu angarwa anu itiyaete ibore ngini ikwaan. Ayieut ekabilae ngolo gogong ka amisiikin, alotooma ekitiyae alodinio kec. Ebe, eyiakatar ikec amisiikin ngina erai ngina gogong, emam nyecamito ikec idio tunganan akitabangaanit ikec angun, emam itunganan elomuni tooma mati erai ngini ka akece tukot.

43 Nyikilimok ayong; Eboi ayong alo Tuckson, Arizona. Abuni ayong inaa ngikaru ngiuni ngulu alunyar, abu ayong eriamun ka ekansol ngolo angikanisai, ka abu ayong otema, "Emam nyabunitor ayong ageun ekanisa. Abunit ayong akimor kaapei ka iyes. Abunit ayong akingarakin iyes. Arai ayong ekiyakya, ekalimookinan, dadang nguna etiyai ayong."

Temarete ikec, "Ibunit iyong nege ageun ekanisa a?"

Abu ayong otema, "Mam, Malim. Abunit ayong nege...arai ocamite ayong ekanisa, ayiakar ayong epei Indiana." Abu ayong otema, "Abunit ayong nege naarai ekeyiakiunit ayong Ekapolon ayong ne alotooma aanyunet. Alosi ayong akiboi adio urine, mati kakariko Inges ayong iwace, nai emam nyabunit ayong ageun ekanisa. Abunit ayong akingarakin iyes ngikaitotoi."

Arai nen ngikaru ngiuni alunyar. Emam nyekejaunitere ayong nakibois adio. Kannyo? naarai ayiai acunakin ngina apolon akau angun, ka abasi, ekejau ayong idio tunganan nalitaare kec, egolorio ekalimonokinan ngol. Ingolik a? Kannyo? Egongakina namisiikin kec angikulepek! Kire, erai ngul ngulu enyarasi make, eyeuniete ikec akecemisiikin ngina gogong.

Pa kiwaak iyong ekonikiro nabuk kec, icakara iyong. Abu ekejaanakinan okolimok ayong ngun. "Oko," ibala yong, "Ebe arai ngol ece muron ngolo angataagor." Arai ngolo a Pentekost.

44 Abu ayong ka Jack Moore kiboikineti inaa ka apupokin inges alotooma Dallas, Texas. Abala inges ebe elosi inges alemar itunganan anabuk.

Otemari ayong, "kannyo?"

"Naarai emorete inges kaapei ka yong."

Obongokini ayong, "Ejok, tolema."

Temari inges, "Ejok, acakar nai inges."

Obongokini ayong, "Acakar aa?"

"Kannyo," temari inges, "Arai kemamukaun ekekiro alotooma anen!"

Otemari ayong, "Apolou keng irai iyong ekasikout ke edistrict ka tonupite ngun aa?"

Tobongokini inges, "Nguna akire ngun."

Otemari ayong, "kiyoto anasim, malim. Iyong, iyong...Emam ngin nyerai ajokis ka Akuj, ebe-ebe, kingolik."

"Naarai kan epei kuwuam ikibatisatere iwon Nakuwan apei, ka aruwor nginerin ka akuwan angin." Nyimitak ekonirangi, emam nguna itiyaete ngun aneni angun. Irai kire iyong ekristoit alotooma auriyo. Ngol bon inges erot, erot bon ngolo iyakaunor iyong; meere kan akimorikin, meere kan ngakitatameta, meere akitalakar lu, kori abongonokin nu, kori idio bore dadang, meere ka akisiom, theoloji. Irai iyong ekristoit ngina ikidounere iyong nabo, ka emam nyikidounio iyong nabo mati sek ikisenitai iyong. "Naarai emam itunganan ebuni nenikang mati keyau inges Papa Kang, ka dadang ngulu akainakini ayong Papa

Kang epote neni Kang." Amen. "Eteyiaruni Ayong inges nabo anapaaran angina esidion."

45 Ngulu apolok ngulu enyarasi ngisukulo ngulu ke Ebaibul ngulu ikiyiakar iwon, etemarete ikes, tongangakinos nakisiom kus angikulepek. Okoi, ayong. Ikes, nyemisitai nguna irworo Akirot, epedorete ikec ka akilerer akitacaun ngun, ka enupi ekabila kec ngun, ebe, "Alunyar ngirwa angakujuwanisia. Emam ibore ngini enyaritai ekaduaran, ngikadurak, ngikiyakya. Emam ibore ngini ikoni ngainakineta nguna ka akitangal, ka ngunace dang. Apotu dadang kisalakis lorwa ngulu ka Ebaibul." Epedorete ikec ainakin akinup ngun.

Iyeni iyong, ebala Ebaibul, "Ipedori iyong akinup aliokonu ido itotubokin angun." Kingolik, erai ngun nguna akire. Eyienete ikes, nyemisito nguna ebala Akirot ka Akuj, egongakinosi ikec namisiikin kec angikulepek. Egongakinosi ikec neni angun, enupete ngun, totameta dang atemar erai akiyookino. Ipedori iyong arubakin inupit aliokonu, nabo ka nabo ka nabo, akitodol ngina eraunia akiyookino anenikon. Nguna akire ngun.

Nai ikokinio iwon ai ikiyenuni atemar erai nguna iyookino kori mam? Akuj itogogongi atemar erai Akiyookino, naarai eyiai tooma Nakirok Keng ka itogogongit Inges ngun. Elope itiyai Akekilocunet angun.

Lopite ali itiyaata ikec, ariamunia nu? Ithitiyaete ikec ngikecetalio, akecesiomit, ngina ka akec misiikin ngina angidigirio angidokitoi, ka ngunace dang, ebe eponito ikec aloseminari ke ece ka angolo esisaunere ngiboro lu.

46 Nai kingolikisi iyes, ngikonei, topupokisi. Emam alotooma Ebaibul neni ikilimokinitere iwon amisiun. Emam nyikilimokinitai iwon amisiun ngun. Ikingitakinitai iwon akinup ngun. Akinup ngun kannyo? Kan anupit. Arai kimisiu iyong ngun, elemarete ngun anupit. Emam nyipedori iyong amisiun ngun, nai ipedori iyong amisiun keyia ngun dang. Arai opedori ayong amisiun Akuj, pa nabo kanup ayong Akuj. Emam nyamisiunit ayong Akuj. Emam itunganan emisiuni Akuj. Emam nyapedori ayong amisiun Akirot ka Akuj, nai acamunit ayong Inges. Anuput ayong Inges. Emam nyekengitakinitai ayong amisiun Inges.

47 Emam ayong, nyeloto losemnari edio ka namisiikin ngina apolon ngina ka ayenut angitunga aneni angun. Ayeni ca ayong erai nguna ebala Ebaibul ebe "Yesu Kristo ngolopeigol bien, nakuwarina, ka ngikaru ka ngikaru," ka ewarit ayong Inges alorot angolopei angol. Ayeni ayong eikinit Inges nguna ebuni Inges etic anakolongit ana, ewarit ayong Inges anguna ka etic ngun ka kitiyakinini Inges.

Nguna akire ngun. Eikinit Inges ajokis, abu ayong ewaru inges ka abu ayong ejau ngun. Abu Inges kiik angaleu, onupi ayong ka ocamuni ngun, ka dang abu ayong ejau ngun.

48 Tokona, emam nyacamit ayong ayaar akus paki ngina alalan, nait acamit ayong akingit ipei bore arai ikigirikinete iyes ayong adio dakikat, akimarun ngidi ngulu pa apotu togongakinos namisiikin kec; ngice tunga alotooma Ebaibul, ngidikidio ca bon, ngulu pa apotu togongakinos namisiikin kec angikulepek, nyamitakinito neni ekoni amisiikin ngina ka akece nyamet.

Oyasi iwon ikwa aanyunet, Noa. Ayiari Noa anapaaran angina asayans ngina apolon ngina ka aripunun ngiboro. Alorwa angulu a Noa, apotu ikes todokut ngatotoi, nguna epiyor tokona nabo. Emam iwon tokona ngadi aneni angun, emam tokona ibore edakanarere iwon ngatabab kidiama ama. Emam nyepedorete, nakuwarina. Alorwa akigi, ayaikatar ikec edai ngolo ewaakinio lolowi ka apedorete ngilowi ngul akiboi akitodol nakuwarina pa ilotasi. Ayiakatar ikes akimiet ngina kiwosa nalialin; nai ikipiyo iwon akitiyaun epei, nakuwarina, arai tocamitetei iwon. Eyiakare iwon ngipikicai ngulu atwaniar iwon. Anapaaran angin ikiyiaria iwon, ananyamet angina ebusan ngina asayans.

Abu Yesu ikitatamunite iwon nguna keng, ebe ekabil ngolo ka anyamet angin ebonguni eroko Inges nyebonguno, "Naarai ikwapei ayiakatar alorwa a Noa." Tokona, inupit iyong ngun, emam aa? Inupit iyong atemar alimunit Yesu ngun aa? Inupit iyong atemar abongor iwon nanyamet ngin aa? Tokona, eyiakasi ngun nabuk a Luka, ekek ngolo 17 ka engaet ngolo a 29.

49 Tokona alotooma Luka 17:30, Ebala Inges, "Ka ikwapei ayiakatar alorwa a Lot, ngina abunio Ekipie ngolo a Ekapolon..."

Tokona, asiomi rika Inges Ebaibul ngolo esiomio iwon. Ka ngina...ikibongoria iwon kau ka aripun ekabila ka akolongit a Noa eroko akiru nyilima. Tobongo kingolik neni ekoni ekabila ka akolongit eroko nyemunyara akwap alorwa a lot. Toripu neni ekoni, ka engolikini iyong nguna erworo Yesu.

Alorwa a Noa, emujete ikes, tomasete, kiitanaros, ka kipotonoros lokiitanu; ido nyeyenut akitodol ngina alomaria Noa nataker, bu akalele, ya ikec dadang."

Alorwa a Lot, eroko akwap ngina a Ngibukui nyenoma ka akim, ngulu a Sodoma, etepete ikes ngikiliok, ngakibatareta, ngiboro dadag anakwap. Arai Los Angeles ngina angirwa alu; meere Los Angeles ngina angirwa alu nait Amerika; meere alotooma Amerika bon nai ngakwapin. Ekote nen kire. Akibatario! Abu itunganan totwaniya ake libunet ngina ka akiyiar ka ayenut ngina uruunet ngina angatameta anguna

ecayete, kibata ekuwuam ngolo aronon ngolo abu kilocok alosikinet ngina ka akecekiyar angitunga, ka apotu kikerepikis. Arai pa kerai ngol epikica ngolo angarwa a Noa, emam nyayeni ayong ngun, ka alorwa a Lot, inges apeleikinit ayong. Alorwa a Noa, dang, emujete, tomasete, kiitanaros, kipotonoros lokiitanu, tolakalakas alokot, ka ngunace dang, ikwapei ca ayiakatar.

50 Nait, totamunite, eroko akwap nyemunyara, aponi kiyakiunai Iburaim loreet ngolo ka akwap ka aponi inakinai akiikinet ngina aikoku sapat. Ka abu Iburaim kiriamunos ka Akuj anadoketa anguna alalak, ikwa akisikwaanet a ekanisa iraimunosi ka Akuj. Nai eroko amunyarioro ka abu ikoku sapat ngini eikinitai tobongo, kori abu bu, atemasi, aris eikin ikoku sapat, abu bu, Akuj adokun kwap kidodiun enapit akuwan aitunganan, alotooma ekile, ngikiliok ngiuni. Ka apotu totiyaros kwap neni a Lot; apotu kisiaut mono neni a Iburaim, ka apotu kiboikinos kwap. Ka abu Iburaim toriamu akilocokinio ngina ke ekekiro aneni ka Iburaim toruwor Aburaham; Sarai neni a Sarah.

Ka etunganan lo, ngolo erworo, Elohim, ngina atiyaunor kwap akithirworikin inges, anu abu Inges tolim? Abu Inges tema, "Ai bo eyai akon beru, Sarah?"

Temari, "Eyai inges loema, kaukon."

Temari, "Ekepeyokini Ayong iyees ikwapei eyiakar apaki ngina ka akiyar." Ka abu inges tokieni alotooma eema, alokaku Keng. Ka temari Inges, Kaanu kiro akenia Sarah?" Kingolik? Tokona, keyait Inges akiyar ngina a Sarah anenipei, anguna ka akenar Akekirot; nait pa apedori Inges akitiyian ngun, naarai arai Sarah ekiner a Iburaim.

51 Ka nakuwarina, ebala Yesu alotooma Luka ekek 17 ka engaet ngolo 30, "Ikwanginapei ayiakar alorwa a Lot, ikokinete nenipei anasalunet ngina ebongunio Lokoku aitunganan."

Tokona totamunite, "Lokoku aitunganan" erai ekaduaran. Anyarit Yaweh Ezekel "Lokoku aitunganan." Abu Yesu bu angirworwa anguni: "Lokoku aitunganan," Lokoku a Daudi, Lokoku ka Akuj. Anyara Inges Elope ebe "Lokoku aitunganan" kotere emisiikinet ngitunga, naarai arai inges ekaduaran ngol ngolo abeit Ekapolon Kuj akitojoun.

Tokona toripu, anen eikinit nyo? ebeit Lokoku aitunganan apukun Elope nabo eroko apaki ngin, eroko akim. Ka arai ngin aanyunet ngina esidio ngina abu Ibraim kingolik eroko ikoku ngini eikinita nyedoluno; ka abu inges tobongo aruwor esorokit, ka aberu dang asorokit. Eroko iyong nyeripuna, elimunit akigiret ngun ebe, tokona iitana iwon akiwarit ngun.

Ka tokona arai kikianyunit iwon akwap alotooma akibatario ka ngiboro ngulu eyia tooma keng nakuwarina, elosete alopote angolo eyiakatar, ikikokini nai iwon ai ikibala ebe iyookino ngun ka nyilimuni iyong ibore nginice a? Naarai, ngice tungana, egongakina namisiikin kec, ka meere namisiikin a Elope akiyar ngolo erai Etunganan ngol ngolo ayiai kaapei ka ikes alokidor alo Sodoma. Tokona, ikiripuni iwon, emam nyikigongakina iwon namisiikin yok angikulepek.

52 Emam pa abu Noa togongakin namisiikin keng a elope. arai anyamet ngina apolon ngina a sayans, nai mam pa abu inges togongakin namisiikin ngina ka akekelongit. Nai abu togongakin nakiikinet ka Akuj, ka tolosi kan apedor ka Akuj, ka abu kitemok ataker anguna ka akiteyiar akai keng. Nai pa eriamara ngun ka ngatameta nguna ecayete; naarai amam ngakipi alokidiam aina, emam sek pa ayiakauna. Nai ayeni inges, atemar kerai Akuj elimunit eyiakaunosi inaa, eyiakaun. Angun pa abu inges togongakin namisiikin keng a elope, nait kan anupit abu inges tolosi kan Akiror ngina ka akiikinet ka Akuj. Abu Ekuwuam torikok inges, ka abu inges kitiyia ngun.

Iburaim, emam pa abu inges togongakin namisiikin keng kan nguna etapito akiyar aitunganan. Aris inges eita akeberu alokaru angulu ayapikinito ngitomon ka ngikankaarei. Inges lo ne, ngikaru ngatomon kankaarei-angikan, ka aberu arai ngikaru ngatomon-kankapei angikan, adit angikaru ngitomon. Nait pa abu Iburaim togongakin namisiikin keng a elope, ngina atemaria Akuj inges akainakini ikoku aneni a Sarah. Nai abu inges tonyara idio bore, adio kitogogonget ngina asayans ngina pa eriamara kaapei ka Akiror ka Akuj, ka adio kisisa ngina ayiai kinga Akiror ngina ka Akuj, esibit pa ekote nen. Ka abu inges inak Akuj ekipur, togogong, inakinite inges ekipuri. Emam nyemitakina inges tar akitere akekuwan kori ngina a Sarah ngina arinyit, kori tar akekuwan. Emam pa abu inges totamatama anguna aidio bore, nait abu togongakin nakiikinet ka Akuj. Mam pa abu inges togongakin namisiikin keng a elope. Emam nyegongakina inges lopegeta.

53 "Kannyo," ibala iyong, "Lokaato Buranan, inges apolou ngina nyitangaleo Akuj ngikadiekak, ikiyiar iwon ngidokitoi ngulu ajuwak."

Ebala Ebaibul, "Ocakasi nawae ngipegeta." Nyikipega iwon. Emam nyepiga anupit. Enupi akiyiun ka acamun. Toripu.

Nait abu inges tonup akilo amamu anupit; ka abu tonyara ngiboro, ngulu amam, esibit eyia, ngina kire etegeriorit edio peget dadang. Na emam pa apega inges. Abu ca inges tonup ngun. Amam ngipegeta

ngulu abasi ebe epedor akidoun ikoku ngin. Aris aberu ngin alunyar alorwa angunapalem angaberu, ka ajok akekuwan ikwa ikatwan. Ka ani edoli inges ngikaru apei miat, ka akau ngina angikaru ngatomoniarei ka ngikan, abu kiyiatak ainakin Akuj ekipuri, itoronit edio kabila ka amisiikin. Nait anguna ka akiyiun, ayeni inges ebe epedori Akuj akiric Akekirot. Emam pa abu inges togongakin namisiikin keng a elope.

54 Anibo kan togongakina Musa namisiikin keng, ngina alimokinia inges Akuj ebe abeit inges ayaar Parao...kori ngidwe ngulu a isirael anakan a Parao aa? anibo kan togongakina inges namisiikin keng a elope, ngina ayiakar inges inaa diye epir ngolo ka akim, ngina alimunio Akuj, "Tolot kwap inaa ka ikiyiakaun Ayong kaapei ka yong aa?" Anibo kan togongakina inges namisiikin keng a elope ngina ayiaunia inges ikes diye Anam ngina Arengan, ka aina ayiakasi ikes diye ngakipi, ka aneg eikini ikec Akuj ngalup a? Anibo kerai togongakina inges namisiikin keng a elope, "Ekokini ayong ai alunyar inaa ai? Emamukare isua apaki ngina duket edaraca. Torai bo ajore na ebunit alokau kosi na. Ngimoru dang lu lowaitin ngiarei. Ngakipi dang nu kingaren kosi, anam ngina arengan aa?"

Tokona, arai togongakina inges namisiikin keng a elope, kewatarit inges ngakekan kidiama ka akiem, akibusokin nakejen a Parao, ka atemar, "Parao, kitimoi ayong, adyakarit ayong."

Nai pa abu inges togongakin namisiikin keng. Nai abu inges kilip, ka abu Akuj tolimok inges alosit kingaren, ka abu anam tongaar, ngina etoronit ngipegeta dadang. Nai pa abu inges togongakin namisiikin keng a elope.

55 Arai bo Yosua, ngina alosio inges amaga ka ngidinio ngitomon, ka alosit aina ka akingolikin akwap ngina eikinit Akuj, ka abongun kaapei ka ikec ka atemar, "Kidareutu mono apei dakikat. Erai kire. Asubitai isua ngabeerei. Erai ikes nginepilim. Ikikokini isua ai ikilouni ikes? Emamukare isua tar ngilengia; nyo nai ikilem isua. Ikikokini nai isua ikilosu akikamar akwap ngin ai? Kannyo, etiono nooi. Iloite ekecekimar ngolo kosi, ngikiliok ngatomonikan ka epei kile. Eraakasi ikec ngisigaria ngulu itatamitai, ka ikirai isua ngicario ngulu ca eraakai ngikeyook ka ngulu ka ngikayieak ngamoti alomisiri. Ikwaai? Emamukare isua tar aupal ka ngiboro, ikokinio nai isua ikamario inges ai?"

Kannyo, amisiikin bon inges itogogongi ebe emam ikec pa apedorete ngun. Edio sigarit dadang ikwa araakar inges, Musa, pa agongakina namisiikin kec angikulepek. Nai namisiikin kec, inges apotu ikes togongakinos. Nai ayenete ikec atemar abala Akuj, "Akainak ayong iyes akwap ngin. "Toloto kikamasi inges!"

56 Nyigongakin namisiikin kon a ilope. Arai kigongakin iyong namisiikin kon a ilope ngina idyekar iyong, acepaki kiboyie alogali, kiridi ka ekansa, ariebo ka etau, ka temari iyong edokito ilosi iyong atwanare, arai kigongakin iyong namisiikin ngin, itwani iyong. Nait nyigongakin namisiikin ngin. Kire jik.

Anibo anarwatatain a Yeriko, ebe abookoi ipedori iyong akerit ka ngagaari nguna erikito ngagolei alokidiana kec, apolok ngarwatatain ngun aa Abu Akuj tema, "Toloto kidiama amaga kirimokis inges ngarwatin nguna alalak, tokusete ngarupepei ka iyes dadang acelun, ka elosi arwatata aritakin kwap." Ejok, arai ikes ngun, kire, arai abangao anatameta aitunganan. Nait Yosua, ngolo ayeni adapalu ngina ka arwatata angin, naari adukit inges ngarwatatain nguna alalak alomisiri. Ayeni inges esimit ngolo ayiai tooma kec, epito ngolo erumeatar, akidak ngagolei kidiama, ka ngakais dang adukitai kidiama kec. Nai emam inges pa abu togongakin namisiikin. Anupit inges etamer iyookino nguna elimunit Akuj, ka arimaar Akekirot, ka apotu ngarwatatain toritakinos kwap. Pa abu inges togongakin namisiikin keng a elope.

57 Anibo kan tojie inges ejie ngol, ka, ikwa alimonokinia ayong esabit, ka anen toyiai akolong Alomar kwap, arubit emoit...kecunakina nabo ngimoi nakware ka keponito ka ace gogongu, akiyar ngikiliok ngulu alalak. Anibo ka temarite inges, "Acamit ayong ace kica ngina ka apaaran. Eitanit ayong akica ace ngina ka akolong. Ejok kidareu mono adakikat apei. Abu Akuj tosubak ngikinapeta nu, irimi akolong aso akwap dang irimi. Engolikisi tokona, arai kalimok ayong akolong akiwuo...Acepaki ewuo akwap dang tokona, anen etwaniari ethipak keng, ka ebusokin ayong aa?"

Emam pa abu inges topupok akemisiikin. Ibore bon ngini abu inges tolim, arai, "Akolong, towuo aneni; ka, elap, towuo aneni iyiai," ka apotu torimaasi inges. Emam pa abu inges togongakin namisiikin keng a elope. Nai abu togongakin nakiikinet ka Akuj, "Akainak Ayong iyes ngalup ngun; toloto toriamut."

58 Ikiinaki iyong akiikinet ngina ke Ekuwuam angolo Akuangan. Ipedori iyong ariamun anatukonokin ana. Ipedori iyong ariamun tokona.

Nyigongakin neni, "Iyenete iyes, Akaup ayong. Akalimokini ayong iyes, emujenene ayong akimuj ngina ke ebong ngina alalan. Aremokino ayong Yokana ekengolik ayong etiyiai nu." Okoi, anguna ka ajokis! igongakina iyong namisiikin kon a ilope.

"Erai akiikinet ngina kus, ka ngina angikusdwe, ka ngina angulu elwaka, tar ngulu alalak ikwanginapei enyaraunia Ekapolon."

"Abu edokito tema alosi ayong atwanare. Abu ekesiem ayong, ka abu tema ayiakar ayong ekansa

logo, ayiakar ayong nu, kori ngadi dadang. Ebeit ayong otwana." Nyigongakin namisiikin ngin. Erai Akuj Ekapolon Akonikuj ngolo itangale ngikus dekei dadang. Togongakin namisiikin ka Akuj.

59 Anibo Samson, anariet aina, ngina aponiata ngipilistian, ngikiliok aliput apotu tomotunos nenikeng aa? Ka awuoi inges aina, todiim iwadio, tokudud ngiketim, toyiapikinito awoyau ngin. Emam inges, ejok, pa arai inges akile ngolo ka atum, naarai emam pa ayeni inges; emam pa ariamunit adio kitatamio, akitatamio ngina keya. Arai ca nges ngolo akudud ngitim todiim, ikwa, kaapei ka ngaeneta angitim nguna eyiolosi kwap, idya atoto, towuoi alokinga aina, ka ngipilistian aliput lu adolut. Ejok, amamukar inges idio bore anakan keng. Abu inges kiwar kwap, ka abu inges toriam, ngina epuatuna, abokony a esigiria, ka abu tolem.

Abu tokona tema, "Engolikisi cete, tokona, emam nguna alalak nguna etiyauni ayong ibore ayen, naarai enapito ngipilistian ngun ngakopiyai anakes kec, ngisigaria dadang, eyiakatar ngakwaaras. Enapito ikec dadang ngipulanin ngulu angasuwa. Ka ngakiloi angakopiyai kec erai ngatomon ankan, erai ngikiliok ngulu apolok, kinga dadang. Ejok, arai kekon ayong ka abokony ke esigiria angina puyak ana, nakopiya kec adio, nyo itiyaun, enyilinyiliun. Ikec ngun a?"

Emam pa abu inges togongaki namisiikin keng. Abu inges tolemu ibore ngini ayiai nakan ken, togeuni akidic ngipilistian. Ka akau kedau akidicakin aliput kwap, aroko inges etingit abokony anakankeng. Amen.

60 Emam nyamisit ayong nguna irworo etheoloji angitunga, nyigangakin neni angun. Togongakin Nakiroto ka Akuj, "Yesu Kristo ngolopei ngol bien, nakuwarina, ka ngikaru ka ngikaru." Kire, abu inges tonup ngun.

Anibo kan topupokinite Daudi etheoloji a Saulo? Towuoi Goliath ka ekitur keng ngolo apolon aina, ka tokurianiar idio tunganan dadang; towoyak ngiseketa, ka akou a Saulo kilengito ajore dadang. Tema Goliath ebe, "Bu itunganan ejie ka ayong. Emam nyitana iwon dadang atwakare. Arai akaar ayong iyong, ipote nai iyes dadang aruwor ngikosi pii. Ka arai ikiyar iyes yong, isua dang eraunio ngikuspii, kannyo, ikijaanakini isua iyes," naarai ayiakar inges agogongu nakuwan keng. Erai ngol erot ngolo emina Satan akisitiya, ngina ipudunio inges eseminari keng kinga, ka ikec dadang, ani eyiai inges ebunit, kingolikis.

Tolosi ca ikoku Daudi aina, tonapite elou angibaren; todit, tokuduno aloseketa, torai idya ngini diim ngini aapikinito ngakiloi keng ngatomikan, ngatomon kanikapei. Tema inges ebe, "Apolou keng ebe iyai iyong alimokin ayong atemar ngajorei nguna ka Akuj angolo eyiari, nguna ekepitai nakitutuket, ewaasi aina tocamakinito epilistiyat ngol itukuriani ngajorei nguna ka Akuj angolo eyiari aa?"

61 Temari Saulo, "Bua lalo, idya." Temari inges, "Akanirit ayong akonititinyu, nai alunyar ngirwa angakujuwanisia. Emamukare iwon ibore ngini ikoni nen, kingolikinite. Ka kimie okolimok idio bore, akad ani ngina ka akimor ipedori iyong akidodiun, ingolik a? Imamukatar iyong tar ngulu jiet. Imamukar iyong idio bore mati adoe anakanikon. Ingolik a? Imamukatar iyong a Ph.D kori LL.D. Ikokini iyong ilosi etic nu ai? Kannyo, erai ekile ngol ekajon. Kannyo, eyiakar ines a D.D, ngi Ph.D, LL.Q. Kannyo, eyiakar inges ngidigirio ngulu alalak, epedori inges akisitiya akilabounio arwatata. Ka ngai yong? torai iyong Ekeyiokon angaatuk."

Abu inges tema, "Nai acamit ayong alimokin iyong idio bore." Temari inges, "Iyeni iyong nyo?" Temari, "Atwarit ayong ngamesekin ka apakang anariet aina, ka, buni engatuny tokopori amesek apei, toemi. Ka iyeni iyong, abu ayong olemu adoe na ka akiwapakin inges, ka anangakin inges kwap. Ka ajakun amesek anakituk keng, ka okojoikini ayong ngina ademaria iyong inges. Abu ayong olemu ekileng ka akiyar inges." Tema, "Abu ayong abongo. Ka buni adugu, tokopori amesek, ka okupuni ayong inges atipei. Ka akiyar inges, dang." Temari inges, "Tokona Akuj...Meere eka Ph.D, meere ak misiikin a elope. Emam nyakalimokini ayong iyes epite ngolo etiyaa ayong ngun. Ngayeni ayong epite ngolo ititayaere ngun. Nai Akuj," amen, "Akuj ngolo akalakuni ayong alotirong ka adugu ka egatuny, ikokini Inges pa akalakuni ayong anakan a epilistiyat angolo nyekepitai!"

62 Abu Episkoopi, Saulo, tema, "Iyeneite iyes, anupit ayong iyiakatar iyong arikio, idya. Akalimokini ayong iyong, arai buni iyong nege, eketatam ayong iyong epite ngolo ithindare, kingolik. Akalimokini ayong yong, arai ayong edokito, aso tonap ngulu jiet kang. Acmit ayong akitanap iyong." Abu Daudi towuo aina, ka aponi inakinai inges a Ph.D, ka LL.D, ngulu dadang, ka pa kipiyo idya ngini cici ngin tar arotokin. Mam tar pa ayeni epite.

Abu inges tema, "emam pa etogogongit ayong nu. emam nyeketemokino ayong Epulan ngolo ke edin ngol. Tolacasi nawai. Kimiekinai ayong olot ka ibore ngini ekengarakinia ayong Akuj." Arai ngin anupit tooma apedor ka Akuj. Emam pa abu inges togongakin namisiikin keng a elope. Emam inges pa abu togongakin neni anguna abala idio tunganan. Abu togongakin nanupit. Naarai, ayeni inges atemar arai kiteyiarit inges Akuj alotirong ka adugu, nadoketait nabo ngina etya ai itiyiaria inges Akuj alopilistiat angol!

Ejok, arai ikimina iyong Akuj nooi alemun iyong anasemit ka akilelebin iyong ka Ekuwuam ngolo akuangan, nyobo akus tionis iyes ngulu ikuliakaka atalomangur anakwap, nyepedori Inges alakun

anakisiciano kus kiikinite Inges atemar itiyai Inges ngun aa? ebala Akirot ka Akuj nen. Itiyakini Inges ngun. Kire, abu tolaku Inges anakan.

63 Okoi, angolo kaduaran, anibo ka togongakina ikes namisiikin kec alotooma nganyameta kec? Pa kelosito ikes neni angisasrdootin ka ngisasardotin ngulu alokidiana, ka anyarare ikes "ngarwatatai nguna akwangak" ka idio bore dadang. Pa keduarito idio bore ngini itoroniarit ikes. kikwaan ikec ka ngikaduarak ngulu angirwa alu, kecamuna, akinap ngilowi ngulu ajuwa, ka keyiakauna loreria angikabakai.

Anibo ka kikatakinite Yokana agongakin namisiikin keng a elope? Nai bu inges kiyiatak alosit kingaren.

Apotu ikes temasi, "Tokona, kidareu adakikat, Yokana, nyilimonok nguna etapito Ekiitanu Ka Akilak."

Abu inges tolot nakibois ke Erode, ka abu inges tema, "Emam nyiyookino iyong ayaar inges." Ee, malim.

Temari, "Ejok, iyeni iyong atemar ngai ngin aa? Erai ngol..."

"Nyamisit ayong ayong atemar ngai inges." Nyegongakina inges.

Temari, "Tokona iyeni iyong atemar emam nyiriamunit iyong ngulu alalak. Iyai iyong nege nariet na. Emam nyikijauni iyong arionget, arai kigeunit iyong akitiyia nguna ikote nen." Emam pa amitakin it inges nguna ka adio rionget. Emam pa abu inges togongakin namisiikin keng a elope, nait namisiikin ka Akuj. Kire.

64 Ayiai epei kile ngolo abu togongakin namisiikin keng a elope ka arai ekekiro Yuda iskariot. Okoi, emam nyaanyunit ayong epite ngolo kitiyiator ngun. Tolosete bo ereet ka ereet ka Kristo, ikwa ca Efwa dang anageunet. Aris inges engolik akitogogngget, aris inges engolik ereet ka Akuj, ikwa efwa anathongakinet ka atabong. Abu efwa kitek Kristo, anathongakinet ka atabong, alomanikor. Ka eboyenene Yuda anathongakinet ka atabong, alomanikor agetsemene ka nakiboisio nguna alalak, ka aris engolik Kristo ngolopeingol; ka aris eira Inges itatami, ithudat Elope kan Akirot, kitogogongite atemar ebe Inges ekaduaran ngolo aduarit Musa atemar itolomunio. Ka abu tolimok ikes anakigiret atemar ngai Inges, ka ngunace dadang. Aris ikes engolikis Akuj itogogongi ngun, ebe arai Inges ngol, ka anen abu inges togongakin namisiikin keng a elope. Hmm!

65 Lopite ali etiyakinia inges ngun? Arai naari amamukatar inges alokwap anege, alotooma nguna engarenok. Mam pa arai inges ekinyomit ngolo abwangu. Arai inges lokoku ka atwaniar, tourunitetei alotooma atwaniar, tobongori natwanare. Ikipuni iwon tokona. Nai abu inges toloma kinga, ka acepaki ayakatar akemisiikin ka elope. Atami inges atemar ayiakatar Yesu akerit ngina epol angunakeng, Tokona, iyeni iyong, acepaki agelari ayong Inges angisilinga ngatomoniuni. Ka aniketiya ngun, oriamu ngidi silinga, ka apedori akitiyakinia idio bore. Ka epedori Elope alakun bon." Kingolik, emam pa ayeni Inges, alotooma ngakigiret, ebe aurunitai inges anguna ka ayaar akibois ngin.

Ka ngarwa nu epiyo ngitunga aripun adoketait ngina eyiakasi ikes tooma. Ethekinitai anyamet ngina a Laodikia ayiakaun nadoketait ngin, agolorit Kristo kinga. Ka kikonkongi nai Inges, ikatakinit alomun tooma. [Torami Lokaato Buranam alitaare.] Emam akimorikina aiwadio, tar. Akithuda Akekirot anakolongit tokona, ikwa etiyaa Inges angina kolongit, ka apotu ikes toekasi aneni angun. Agongakin namisiikin (aosou) kec, ekec ngun dadang aneni angun.

66 Kori, acepaki, olimutu nu, ebe-ebe atami inges, acepaki, arai togiela inges Kristo anguna angisilinga ngatomoniuni, kannyo, ebe keriamunit inges akimor ka ngice ngulu angidinio angulu apolok angulu ka apaaran angin, Ngiparisayon ka ngisadukayon. Ketema inges ebe, "Kidareu tokona, epedori Inges akiuriar bon Elope. Aanyunit ayong Inges alojiesio angulu apolok; ayeni ayong epedori Inges akiuriar bon Elope. Aso acepki etiyau mono ayong ngidi silinga, kori ngulu ka akiyengun adioci, ikwapei ayiakar kolong. Ka anen, nabo, apedori ayong ariamun awuoetai ngina apolon kaapei ka ngikanisai ngulu ka akolongit ana, arai kaluki ayong Inges anenikec." Ingolik aa? Nait abu inges togongakin namisiikin keng a elope, akilo bo amisiikin atemar arai ngol Akirot ngina ethudat Akuj, ka abu inges kitiyiak Yesu ikwapei erworitotor ngakigiret atemar ebuni inges akitiyakin.

Ka, nakuwarina, agolo ekanisa ka akwap Yesu kinga, alorwa angulu esidiok alu, ikwa ca jik anabuk ka Apukokinio ebala ebe itiyakinete ikes ngun. Erai ekuwuam ngulu a Yuda nabo, aloyiakae ke ekanisa, "Ngulu ebi ekerito Akuj, togerito Akirot." Ingolik a? Nguna akire ngun. Tokona, okoi, ayong, anu apout totakanut alotooma? Atwanare, ikwapei etiyakinia Efwa. Ka itiyakinini neni adadang angulu ikatakinete akibatar Akirot ka Akuj ka agongakin namisiikin kec. Tar tokona egielanarete, meere kan ngisilinga ngatomoniuni, nai acepaki erauni, okoi, ekapolon ngolo apolon, ayenut ngina alo seminary. Nyirianikin ka ngisilinga ngatomoniuni, nai egielanarete ikec keyia ngun dang; agelar akecemisiikin ngina ka Akuj, kinga, ka ibore ngini ikoni nen.

67 Epite ngolo egelaania aneni ke ekasioman ekakwang Paulo, ngolo ayiakar ayenut dadang ngina eturor. Nait abu tema, "Acaka ayong ngiboro dadang, ngulu angikapegeta, kwap. Abu ayong eriamun ka

epir ngolo ka akim apei kolongit, alorot kang tar Damasiko." Ka abu tema, "Emam pa abunit ayong nenikus ka erwor ngolo esupan, naarai, kan torai ikongina, kikinyomi iyes aosou ngina aitunganan. Nait abu ayong obu alotooma apedor ka etic ngolo ke Ekuwuam angolo Akuangan, kotere, igongakinosi iyes Nakirok ka Akuj." Amen. Temari, "Arai kebu Emalaika Anakuj, tolimonok ice bore , torau inges elamam," Ngigalatian 1:8. Nguna akire ngun. Emam, malim. Emam Inges.

Aberu ngina sorokit alokingare, arai inges adotianot. Nait, ayeni inges atemar aris ngikanisai agolosi inges ka, nait emam pa agongakina inges namisiikin keng ka alope, ngina eriamunotor inges ka Logo kare, ngolo abu tolimok inges ngasecisia nguna etiyat inges dadang, toemi inges lore. Kwana, nyejoikinit aberu etic ngun, alosit tooma ka erwor idio bore, naarai arai inges amalaat. Nait ngina eriamunotor inges kaapei ka Yesu, mam pa abu inges togongakin namisiikin angitunga, angirwa angul. Abu inges bu, tema, "Potu, kingolikis etunganan ngolo akalimoki ayong nguna etiyat ayong dadang. Meere ba lo Mesaya a?" Mam pa abu inges togongakin namisiikin keng. Mam.

68 Abikiriari Mariam, ngina eriamunotor inges ka Ekipie Gabriel ka alimokin inges atemar ebeit inges ariamun ikoku, pa eyeni ekile. Whew! Nyeyakauna napei kolong. Emam pa abu togongakin namisiikin keng ka alope, ebe nyepedor aberu auruun ikoku pa eyiakar ekile. Mam pa abu inges togongakin neni angun. Nai abu inges tema, "Toanyu aketiyani a Ekapolon, kitiyakin nenikang ikwapei eyiakar Akonikirot." Emam pa abu inges tema, "Ekokini ayong alosi etic ngun ai? ka wori etiyaa ayong ngun? ka ikwaai elosiototo nu dadang atakanun?"

Temari ekipie, "Ikirapuari iyong Ekuwuam ngolo Akuangan; ka ibore ngini akuangan ngini iuruni iyong enyarao Lokoku ka Akuj."

Temari inges, "Arai ayong aketiyani a Ekapolon." Emam pa abu inges ya ngikepegeta, ebe emam nyepedorosi. Abu ca inges tolim, "Arai ayong aketiyani a Ekapolon." Nguna akire ngun. Toripu.

69 Aberu ngina ayiakar ationis ngina ka alel angaokot, abu edokito tolimok inges, temarai, emam ace tametai." Aris inges isitiyaa ngiboro dadang ngulu ayiaria inges, ka ngimurok, ka amam anenikec ngolo abu topedo akingarakin inges. Ka emam pa abu inges togongakin neni angun. Ngina etorio Yesu kiding asepic, ka abu inges tema, "Anupit ayong atemar arai katap ayong elou a ekile angol, angaleuni ayong." Toridar inges.

"Tokona kidareu, abu edokito tema, "Emam nyigaleuni iyong." Ayiakatar inges ationis ngina ka akibuk ngaakot adaun ngikaru ka ngikaru. Abu inges topalagu ngisai dadang, ka aroniar. Aris ngidokitoi ajala inges. Amisiikin dadang ngina ayiakatar ikec ngin.

Nait abu inges tema, kan akiyiun! Emam akigiret ngina elimokinit inges akityia ngun. Nai abu inges tema, "Arai katap ayong elou keng, angaleuni ayong," ka abu inges tongicar ka akitap Inges. Abu inges kikuto kau, ka akiboikin kwap.

Abu Yesu kibelesin ka atemar, "Ngai akatap Ayong?" Tongolegolek akitodol ngina ariamunia inges. Abu tolimok inges nguna ka ationis angaokot.

Abu inges topup alosaa angolopei, alotooma akuwan keng. Emam pa apedor inges akitogogong alosaa angolopei anen, nai abu inges topup anakuwan keng ka alope ebe ajongo alel angaokot. Pa apega inges, "Arai kejalit inges edokito, ikwai apedoria idiobore ice akingarakin inges?" Emam inges nyeloto lopegeta, nai abu inges tolot nanupit.

70 Kwana, ebala Ebaibul, "Ebe erai Inges Esasedoti ngolo apolon, nakuwarina, ngolo epedoria akitap kan akipup ngina ka ayoko palagu." Nguna akire ngun a? [Temari atukot, "Amen."]

Nyilot lopegeta, tema, "Okoi, erai..."

Ebala Inges, "Nakolongit na erai Inges ngol. Erai Inges tokona Esasedoti ngolo apolon ngolo epedorio akitap kan akipup ngina ka ayoko palagu. Ngolopei ngol bien, nakuwarina, ka ngikaru ka ngikaru!"

Anu itamete iyes ngina ayiakar ayong kinga inaa ikwa ekalimonokinan ngolo a Baptist, ka abu ekipie ngolo a Ekapolon kiriamun ka ayong alokinga aina ka akicik ayong alosit etic nugu nguna etiyai ayong? Kannyo, abaakar eakeyokon, "Ikikerepik iyong. Kannyo, iriamunit iyong akirujasit ngina ikitoporuni, iyong."

Otemari ayong, "Ejoikinit iyong ayaar akakad ngina ka akimor tokona."

Tokona, temari inges, "Ikokini iyong, pa iyeni ngajukutai alosukul angolo esiomere, irimori akwap alimonokin ai? Ikokini iyong ilipanakini tar ngikabakai ka ngirwosi, ka nyipedorit tar akisitiyia ngajukutai ejok a?"

emam nyekinyomit ayong ngakajukutai. Emam nyekinyomit ayong akagogongu ngina ikiyiakar. Ekecikitai ayong. Haleluya! Ka emam nyalosi ayong lopegeta. Arai opupokinite ayong ngipegeta kerai

ngalipio angitunga etwakito, ngikaru ngulu alunyar. Nai abu ayong oting Eemut ejok ikwapei akalimokinere, akirimoria ka akirimor akwap.

71 Ka alosi ayong nabo, kan ajokis ka Akuj; meere kan ngipegeta, nait kan akiciket. Alleluya! Nyegongakina ayong...Ibala yong, "Irai iyong ngikaru ngatomonika angikan." Kan tar orai ayong ngikaru ngatomon kankoomwon angikan, pa kerai idio bore. Eroko Inges erai Akuj ngolopei ikwapei kolong ayiakatar Inges kaapei ka Iburaim. Ee, malim. Nygongakin namisiikin kon a ilope.

Ka ekau kelunyar aanyunet, totupakini etoil, ka togeunete ngikanisai akiger ayong ka agolokin ngikecepukei, anguna ka akitatam, ebe idio anenikec mam pa apedori akiwuo alokingaren kang ka alimun ebe iyookino ka edyakara. Ethiburai ayong idio alotooma kec. Uh-huh. Meere araut ngini ebusan, nai ayeni ayong neni ayiai ayong. Iyookino. Anu apotu ikec kitiyata? Anu apotu ikec kitiyata? Apotu ikec togolokis edio puke dadang. "Anu nait ilosi iyong etic?"

72 Goon, alokidiana moru, awuoi ayong aina. Otemari ayong, "Ekapolon, ariamu ayong epuke epei bon engolo egaara alotooma ebuku dadang, ikwapei ayienia ayong, inges Phoenix, Arizona." Iyong bon inges ariam ayong. Ka ogeuni ayong alomoru. Tocaete lopite ngolo apupio ayong idio tunganan irworo, otemari, nyo nguna anenikon? Totupakinai ayong." Anen, meere anamisiikin kang a elope. Agongakin ayong nakiikinet Keng.

Okoi, ekone, nygongakin lopegeta. Anen ibuni iyong akikaleun, kaapei ka Eddie Perronet ngolo kolong:

Maata dadang apedor ngina ke Ekiro a Yesu!

Kibusokin Ngipian kwap alotooma akitasiono;

Yautu kingaren athir ngina ka akabakanut,

Ka kitanapa Inges ebokot Ekapolon adadang; (Ha!)

Kitanapkisi Inges ebokot Ekapolon adadang.

Iyookino. Nygongakin neni anguna itami iyong, neni anguna etami ice tunganan. Kan anupit tocamu akiikinet ka Akuj. Ibuni iyong etic ngun aa? Kwana, emam nyerai atemar abu ice tunganan kitiyia ngun, kori emam nyitiyato ikec, nait anibo iyong? Anu ibuni iyong etic anguna a Yesu angolo enyaritai Kristo, ngolo eteyenun nakolongit na, ikwaan ka lopite ngolopei eteyenunor Inges anakolongit ayaga a? Inupit iyong Inges aa? [Temari atukot, "Amen."]

Elipa.

73 Ekapolon Yesu, Ekabaka angikabakai, Ekapolon angikapolok, Akuj angakujo, Akuj ngolo angirwosi adaadang; ngolo esiaunan, ngolo esidion; Alupa, Omega; Akisiakinet ka Asalunet; Etop ngolo ka Ataparacu, Aturot ngina Sharon, Aturot ngina ka ayionai, Atagorete ka Eletonit a Daudi; bua, Ekapolon Akuj, ngolopei ngol bien, nakuwarina, ngikaru ka ngikaru!

Kiterereng asepic angitunga alu, Ekapolon. Eyiakai akitemokin anguna ataparacu. Ikiyiakaunor isua akiriamun adioci anege, ka ikiterereng Iyong isua alotooma keng. Iteyenun Iyong nenikosi. Elipi ayong, Akuj, ebe kiyatak Iyong akiteyenun nenikosi. Kitererengoi isua nakuwarina. Kingarakinai isua tokona. Eraakai isua ngitunga ngulu ecanaakai.

Ka, Ekapolon, iyeni Iyong atemar emam nyamina ayong akithol ngitunga, nai ekokini ayong ai etudunge arira ngina dedeng ngin? emam nyamina ayong etic ngun, Ekapolon. Iyeni Iyong akakiyar, ekatau. Iitana ayong etiyia. Ka elipi ayong, Akuj, ebe kingarakinai ayong alotooma etic ngun. Inakinai ayong Akonijokis, ka nyikicamak ayong agongakin namisiikin kang a elope, nai tocamakinai ayong ogongakin nakiikinet Kon. Alotooma Ekiro ngolo a Yesu. Amen.

74 Akacamit ayong iyes, anginitunganan, kitationikin nooi ngadakikai ngadikidio. Alotooma asepic ngina angitunga alu, eyiakasi ngaberu ka ngikiliok iboyete anege, tomam angayangayat, aneni angulu ediekasi. Ngiai ediekasi ka isicanitai anege? Kikyasi angakusikan. Tema, "Ekeitait ayong Iyong Akuj." Kikyay ngakonikan tokona, "Ekeitait ayong Iyong Akuj."

Kwana, emam nyayeni ayong ngitunga ngulu alalak. Ayeni ayong ngidyain ngiarei ngulu iboyete anege lu. Ayeni ayong malim Dauch ka akeberu ngina iboi alalo. Atami ayong, atami ayong erai na nakaato Moore. Emam nyepimit ayong. Iyookino ngun, nakaato Moore aa? Toesik ngun, atami itiyaete ngun, kori, anguna alokaato Mike ka alitaare. Erai ngun ikwwapei eteo ayong ka oyeni dang.

Nait Papa ngolo Anakuj ngolo eikini, ka anakolongit anaga iteyenun Inges alotooma anyamet na, ikwapei ca etiyaa Inges alo Sodoma. Inges abu kiikinite ngun aa? [Temari atukot, "Amen."] Kidodiun Elope! Inupito Iyes ngun aa? ["Amen."]

75 Kwana arai kilipio iyes, kan akiyiu! Tokona, nyikatanakini epeget, "Ekokini ayong atapi Inges ikwa Esasedoti ngolo apolon ai?"

Tokona, ebala Ebaibul, akitutuket ngina kitete, "Erai Inges Esasedoti ngolo Apolon ikwapei eyiakatar ngakinapeta a Melkisedek. Erai Inges Esasedoti ngolo Apolon ngikaru ka ngikaru. Emam nabo ece sasedoti mati Inges. Emam nabo ekadiekan ece eyiai kiding Akuj kangitunga mati Ekile Kristo." Iyookino. Erai Inges bon, erai Inges ngolopei ngol bien, nakuwarna, ka ngikaru ka ngikaru.

Tokona, arai kodongit Inges erai Esasedoti ngolo Apolon, Ka ebala Ebaibul, "Ikipedori iwon akitap Inges kan akipup ngina ka ayoko palagu," ikwa aberu ngina abu totap elou Keng, epedori akoninupit akitap Inges nakuwarina ka ebuni Inges akitiyia ikonginapei, alotooma akuwan aitunganan, ikwangina etiyaa Inges ngina anapitor akuwan alobul ka Iburaim. Inupit iyong ngun a? [Tobongokini atukot, "Amen."] Iikinit Inges atemar ebuni Inges etic ngun. Kilip tokona, idio tunganan ngini eyiakatar ka akiitanit. Ka ayong...

76 Esibit alimunit ayong ebe, ainakinet emam nyerai ibore ngini ikwaan ka ekileng, ka anikicamit iyong atubio inges, itubio iyong, kori ipedori iyong atubio yen, ipedori iyong akitub inges, kori dadang nguna icamit iyong. Meere ngin ainakinet ka Akuj. Ingolik a? Emam.

Erai ainakinet ka Akuj erai ecerot ngolo iyiakar iyong alomaria kinga erot. Ka erai ngainakineta ka anyarao nguna ikisenitor iyong Akuj. "Naarai ngainakineta ka anyarao ka Akuj nyibelekino." Ikiurunere iyong. Edio giya ngolo iriyari iyong tooma, emam nyipedori iyong akicak apedol. Ingolik aa? Akuj erai tomie. Iitana iyong totyaik alorot.

Akoninupit inges emie inges, meere nginakang; nginakon. Elemari nginakang inges alorot. Tonup iyong ka ekonitau dadang atemar eroko Yesu Kristo eyiari nakuwarina.

77 Nyigongakin namisiikin kon a ilope, ibala iyong, "Ejok, kingolik tokona, ayiai ayong nayienio ejok, lokaato. Emam nyikiyeni iyong ayong. Ayiakaun ayong lokicolong ngolo ijukitai lo. Ayiakaun ayong..."

Emam nyamisit ayong atemar ikoni sek iyong ai, ka kingolik arai pa kedokuni Akuj kwap ka etic ikwa kolong etiyaa Inges ngina ayiakar nege nakwap alotooma akuwan. Itiyiakini Inges alotooma akonikuwan, alotooma akakuwan, kaapei ikwa alunguret onupito tooma Keng. Itiyiakini Inges ngun naarai iikinit atemar itiyiakini Inges ngun.

Tokona, nyigongakin neni anguna ebala idio tunganan, "Okoi, erai ngun akisiom ngatameta," inges epite enyaritotor ikes ngun. Ebasi ikes nenipei a yesu dang ikongina. Abasi ebe erai Inges emuron, "Satan." Nai arai Inges Lokoku ka Akuj, naarai ayiai Inges alopite angoloeikinitere Anakirok ka Akuj.

78 Tokona, ikwapei alimunitor ayong, ngayoko kiboisio, emam iwon nyebeit oyiakatar ngun, abunere akidokonokin ngitunga ngakan. Edokonokinitoi iwon ngakan loitunga akuwar ngina bien. Nai ibore ngini erai iyong toyiakatar inges anupit, ka ayenun. Kan akiyiu icamuni iyong ngun, kan akiyiu. Meere ka idio bore...

Nyitema, "Ejok, ikokinio tokona itiyao ai?"

Arai akalimok ayong iyong epite ngolo kitiyaere, emam nai nabo nyerauni anupit. Emam nyayeni ayong epite ngolo itiyaere. Emam nyayeni ayong, nai anupit eyiunit ayong ngun. Emam nyayeni ayong epite ngolo iteyiaria Akuj ekasecan, nai itiyiai Inges ngun. Emam nyayeni ayong epite ngolo itiyaa Akuj ngiboro lugu, nai acamunit ayong ngun. Itiyiai Inges ngun, ka engol erot. Naarai, emam nyapedori ayong akipamuun ngun. Tokona, ejok, ka emam nyepedorio akitacaun. Emam ngini epedori. Naarai, arai kikatak iyong, emam nai nyeruwor anupit.

Emam nyete ayong epite ngolo eraakatar Akuj kaapei ka Kristo itunganan ipei, nait arai ikec. Elimunit akigiret. Ejok, emam nyipedori iyong akitacaun ngun, nai, arai ikec. "Eyiai Papa kang tooma kang." Meere ayong etiyiai ngiticisio; erai Papa kang alotooma kang. Arai pa ketiyiai ayong ngiticisio Keng, idodiunete ngun atemar meere ayong ngolo Keng. Nai arai pa ketiyiai ayong ngiticisio Keng, anen itoodiunito ngun meere ayong ngolo keng. Nai arai ketiyiai ayong ngiticisio keng, iteyeniari Elope atemar arai ayong ngolo Keng."

79 Ejok, erai ibore ngini ikwaan tokona, ikwaan jik. Erai Inges ngolopei ngol bien, nakuwarina, ka ngikaru ka ngikaru, arai kinup iyong.

Tokona, eyiai ekile ngolo iboi anege alogaren kang, eyiakar inges ngitim ngulu kirionok. Enapit esaa anakan keng; esut ngolo kirionon. Enapit inges ngakiyooi. Arai kipedori iyong akingoliun nege, kingolik iyong inges, iboi inges tomuduki, akilip. Emam nyayeni ayong ekile ngol. Eyi ni Papa ngolo Anakuj atemar emam nyayeni ayong inges. Nai alosi ayong akitekin inges adio dakikat, naarai etakani inges erai ngolo ikinyoma, iboi aina. Ageun ngina alimunio ayong, togolokini ekile ngol ngakojen keng ka ageun akilip. Erai ekile epeyonon aneni kang, erai, anakanikang. Emam nyayeni ayong inges. Akuj eyeni ekile ngol, ka

epedori apukokin ayong. Arai keyiai akiikinet ngin Lobaibul, epedori Inges apukokin ayong nguna emudukitor ekile ngol, ka nguna eyiakar inges akilipia. Inupit iyong ngun aa? [Temari atuko, "Amen."]

80 Inupit iyong ngun, malim aa? Arai kingaa iyong ngakoni konjen, iboi iyong anege, kingoliu lalo. Inupit iyong ngun a? Iyookino. Tokona, iyeni iyong ebe emam nyakayeni ayong iyong. Eraakai iwon ngipeyok neni anginice ka nginice. Nait ikiyeni iyong Akuj. Ka togeuni inges akigworo, kikaleuni. Naarai, apedori ayong alimokin inges tokona atemar elosi Akuj abongokin lipan, kingolik, naarai arai ibore ngin abu tonomo inges, akica ngin, anakirionut, kilocokin nakica. Ingolik aa?

Tokona, ekile ngol, eyiai akilip anguna aicetunganan, kan idya ngini cici ngini iboi alodiye keng. Erai lokookeng. Iyookino. Tokona, eyiakar idya ngini cici ngin ationis nakook, ka ice bore ngini erono anamoliteny keng. Iyookino. Iyookino.

Emam nyerai ikes ngulu anege. Emam nyirai iyes ngulu ka Arizona. Eponitai iyes alo Kalifonia. Kire. Ka irai iyong ekejaanakinan, ka erai akus kimor ngina angatukon ka Akuj. Iyookino. Reveran McKeig inges ekonikiro, kori, Reveran. Keig, Iyookino. Erai ngun kire aa? Kiwakiwakak ngakonikan ikwana. Tokona elosi ikonidya angaleun. Ingolik aa? Akoninupit!

81 Nyo tokona? Eyiai tokona ekile ngolo ikiyiarit ngakekan kidiama, emam nyakayeni inges ayong, emam nyayeni ayong inges. Nait arai anu eyia? Abu inges totap Esasedoti ngolo Apolon. Kwana, kingolek, emam pa apedori inges agongakin namisiikin keng a elope. Kwana anu ebeit inges etic, anu itiyiai inges tokona? Iitana inges akinup atemar nguna alimokin inges erai nguna iyookino, naarai nyakayeni inges ayong. Iyookino.

Anege, iboi aberu anege alogaren kang, dang, ithijuurut inges akou keng. Edieka inges ka ekansa. Ebunit inges dang alo Kalifonia. Atami yetwaniari inges nugu. Aberu a Adams. Ekekiro ngol. Emam nyegolikinitor ayong inges anakiyiar kang. Ee, erai nguna akire.

Eyiai aberu ngina iboi alokinga anege. Nyapedorit ayong akidod inges, nai ete ayong akica ineno alokidama keng. Eyiai inges nationis nooi. Eyiakar inges ationis loguligul, anguna ipei bore. Ka ibore ice, eyiakar inges ationis ngina angikuwamin, nguna isialolongete inges ngun. Ka eyiakar inges ationis lokal keng; abu nakooken todoki. Iyookino. Inupit iyong a? ijakuni inges Akuj, itangaleuni akonikuwan dang. Tokona, emam nyegolikinitor ayong inges anakiyiar kang. Erai inges ka akileleba apeyonon.

82 Eyiai nege aberu ngina iboi anege, anatukot. Emam nyerai inges ngina alaalo, erai inges dang ngina ebunit alo Kalifonia. Eyiakatr inges ekansa lokithina keng. Icilitere inges epei kithina, ka ekobakin neni angoloce. Iyookino. Aberu a Kalbin. Iyookino. Inupit iyong atemar ikitangaleuni iyong Akuj aa? Inupit iyong ngun. Arai ayong epeyonon anenikon, aberu. Emam nyakayeni ayong yong. Iyookino. Ingolik aa? Eyiakar inges kansa.

Kotere iyenuni iyong atemar eyiai Akuj nege!

Eyiai aberu ngina iboi alodiye keng. Erai ekekiro ati a Karris. Erai inges apeyonon anenikang. Nai ngina ariamia Ekuwuam aberu na, ayiai inges dang isionit inges. Ka ebunit inges alo Kalifonia. Iyookino. Eyiakar inges ationis lotheket. Iyookino. Inupit iyong ebe ikitangaleuni iyong Akuj. Arai kerai ngun kire, kikyaa akonikan kotere ikianyunete iyong ngitunga; apeyonon ka akileleba.

Nyigongakin namisiikin kon a ilope. Anu epedorete akitiyiakin ngun? Emam nyipedori iyong akitacaun ngun. Erai ibore ngini nyitanum. Emam nyepedor akitacaun. Kingit ngitunga ngul; emam nyegolikinitor ayong ikes anakiyiar kang, emam nguna ayeni ayong nguna etapito ikec. Kepedosi ngun angetar akiriamun.

83 Nai, kingolek tokona, nyigongakin namisiikin kon a ilope. Nait togongakin neni anguna iikinit Inges, ebe ebuni Inges etic ngun; arai pa kerai Ekuwuam ngolopei ngolo eboi anakuwan aitungnan, ngolo ayeni atemar akena Sarah aloema, alokau etunganan. Iyookino ngun aa? Ka abu Inges kiiki, eringa akwap nyemunyara ka akim, ngina epukunor Lokoku aitungnanan Elope nabo alopote angolopei, ikwa Lokoku aitungnanan (eduaritai) epukun Inges Elope enapit akuwan aitungnanan ikwa eyiakar inges nege kaapei ka iwon nakuwarina, ikwa etiyiator Inges kolong. Tokona alisaa eyiarere iwon lo? Eyapikinit namunyarario.

Ngikonei, nyiwuo anege, emam nyeringa, Ekasecan. Tocamu Yesu Kristo eroko iyong iyiai kingaren Keng. Tokona, ayeni ayong, jwijwi eminas ngikejaanakinak adiekitoi ka alimonor ngiemuto, nguna etapito toto ngina erai akathion. Iyookino. Nai nyeponio iwon nege ikithipokina neni atoto angina erai akathion. Etwanit atokang dang; Apakang, dang. Nai ikiponi isua anaosou, ocamunito nguna edodiu Akuj Elope alotooma Yesu Kristo, alemar ngasecisia angakwapin. Eponio iwon enupitai amooki. Ka eyiai Inges akitogogong Akirot Keng...

84 Emam nyamisit ayong ekanisa ngolo ilosit iyong, Methodist, Baptist, Katolik, Presbiterian, kori emam edio kanisa dadang. Arai kicam iyong atemar emam imisiunit iyong pa iyookino, ka toyeni atemar ikdounitoy iyong nabo, nai icamit iyong aruwor, ka icamit iyong acamun tokona, kiiki tokona. Acepaki

nyikilelebio iyong tokona, nai ikilelebikinio iyong elosi akimor kingaren. Icamit iyong acamun ithipokina iyong nakisiakinet ngin, tojou kidiama towuo angakonikejen ka ikicamak ayong akilip angunakon aneni iwaar iyong. Idio tunganan anege ngini eyeni...

Nyigongakin nenikon a ilope, ejok, atemar, "Erwor ayong angagajepa." Tokona, emam ngadi itiyakinete ngun. Anupit ayong dang, tooma erwor angangajepa.

Nai engolik ayong ngikapilak, ata satan, ka ngiboro dadang, irworosi angangajepa ka kilocuuniete ngun. Iyookino. Kingit ngikalimonokinak anepepe ane, ikiriamuni iwon, Lokaato Kreek, ka iyeni iyong ebe iyookino ngun. Engolikinit ayong ikes irworosi angangajepa, ka tomasete ngaakot anakuului angitunga, tonyarito Satan. Kire. Engolikinit ayong ikesiperikinite akalam kwap, ka kitojout akalamu ngin togeu akigir angangajepa nguna nyeyenio, ka ekapilan, kori, iliro towuoi anen, akilocunun ngun.

Aso erwor angangajepa emam nyerai aanyunet ngina ka ayiakut ke Ekuwuam ngolo Akuangan. Arai kirworo iyong angangajepa tongerite Akirot, eyiai ibore ngini erono aiwace. Kire, haa-haa, kire. Nyigongakin namisiikin kon a ilope.

Epedori ice tunganan acepaki, ilimuni iyong, "Ejok, Abu ayong ocelu." Ayong dang etiyaenene ngun. Nai nyigongakin neni angun.

Aanyunit ayong ngikabilai dadang ngulu angapedorosio angikuwamin ecelasi ka iworote. Aanyunit ayong ngulu a Mahamed ecelasi ka kiworote akitodol, ngina itiyianarotor ikes make anakibois angin, epedorete akithitor ngikabel angagilasia nakan kec. Alo India, engolikinit ayong ikes ecelasi ka toprete kidiama-ka-kwap, tolemut ngipirai angakipi, ka ngiliketa alotooma kec, ka akicumakin nawat kec ka tolosete anatotol ka akim, kire, togerito Yesu Kristo.

85 Kingolek, nyigongakin namisiikin kon a ilope, nai Nakiroto ngina ka Akuj. Arai pa kiriamara akonikiyar, kaapei ka Ebaibul, akinup adio Kiroto dadang ngina eyiai tooma nen; ka tocamite iyong akinup ngun, ka tocamite Akuj kitiyia Akecamit alotooma anenikon, naara ipedori iyong aruwor ipei ka Akuj, icamit iyong akiwo ka atemar, "Acamun ayong ngun tokona, lokaato." Alakara. Alakara. Ikiterereng Akuj yong. Ikiterereng Akuj yong. Ikiterereng Akuj yong. Ikiterereng Akuj yong. Eumokina. Ikiterereng Akuj yong. Arai Akuj ikikorak iyes, akikinyoma dadang. Kidongo iwaasi, ca...

Ibala yong, "Arai ayong emembat a ekanisa, Lokaato Buranam, nai kire...arai ngolo a Pentekoste. Nai ani edoli nalimun kire, "Apedori ayong akinup ebe Akirot ngin dadang erai Akiyookino," Emam ca nyapedori ayong etic ngun. Kingarakinai ayong, Kilipakinai ayong. Acamit ayong anyoun akiwo ka alimun, ..." Ibala yong, "Ejok, kingolik, akibo anege, kori eteyenia ayong alokanisa alo, ebe ayiai ayong." Nait iyeni yong, alotooma etau kang, emam nyerai iyong. Eyeni Akuj atemar emam nyerai iyong, dang, kingolik, aso nyo nai nyiwoya? nyigongakin namisiikin kon a ilope, nai togongakin Nakiroto Keng.

86 Inyounete iyes akiwo, ngidikidio nabo a? Idio tunganan ngini ecamit akiwo aa? Ikiterereng Akuj yong. Ikiterereng Akuj yong. "Akuj, kigarakinai ayong." Ikiterereng iyes dadang Akuj. Ejuwak ngun. Torubakisi iwaasi.

Ibala yong, "Eketiyakinete mono ayong ngun adio jokis aa? Towo apaki ape, kingolik erai kitiyai. Topeleik ngun, "Acamit ayong, Lokaato Buranam, acamit ayong aruwor ngolo eyookino. Acamit ayong aruwor ngolo eyookino."

Kwana, nyabala ayong toesik ekonikanisa. Mam, malim. Kibo anenipei iyiai iyong, nai torai itunganan ngini ilelebasi ka Ekuwuam ngolo Kuangan alokanisa angol. Ibala yong, "Emam ngace, nai nyayeni ayong nguna elimuni ekakeyokon." Ikitalakari inges yong, arai kerai inges etunganan ngolo ka Akuj. Iyookino.

Kimiekisi akusikica tocau alogingaren a ngitunga ikwangina, kotere eanyunete ngikusiticio ngulu ajokak ka kitopoloosi Papakec."

Ikiterereng iyes Akuj. Ejok, Ikiterereng iyes luyarei Akuj, iyong, iyong lokaato, iyong. Ikiterereng iyong Akuj, anginidompei. Ikiterereng iyong Akuj. Ikiterereng iyes Akuj alokwap anege.

87 Tokona iyes ngulu ikiyaarito ngakusikan kidiama, arai kipupunit iyong ejok ekau ka akonikiyaar akan kidiama, kiky ngakonikan tolimok ngulu atemar igaleu iyong ekau kekyaa ayong akakan kidiama. Kingolik, angina kan. Kire, itiyiai iyong. Kingolik, Irai iyes ngulu ikinyomasi. Iwaasi iyes kidiama, temasi, "Arauni ayong ekayenan."

Inges ngini ewoi anguna kang anege, awoi ayong dang angunakeng ka ama. Inges ngini irumete ngileec angunakang alogaren ngitunga lu, Ayong dang ekerumete ngileec angunakang alogaren Papakang ka Ngipian ngulu akuwangak." Nyikiruma ngileec anguna Keng. Nyigongakin namisiikin kon a ilope. Togongakin Nakiroto ka Akuj. "Inges ngini akalimori Ayong alogaren ngitunga, inges alomori Ayong dang alogaren Papakang ka ngipian ngulu akuwangak."

Eyiakasi mono kwana ngice, eringa nyilipa aa? Ethujuurot ngakesyok nait. Ikiterereng iyong Akuj,

nakaato. Kire. Ikiterereng iyong Akuj, iyong lokaato. Kire. Eyiai ice nabo, ithujuurитай iwon ngakesyok a? Ikiterereng Akuj yong, iyong. Kwana, iyookino, eroko iyes iwaasi. Idarakinio iwon iwadio, iwadio ca. Ikiterereng Akuj yong, lokaato. Ikiterereng Akuj yong. Atemar, "Eyiai apolou nalimun idio bore, "Ikiterereng yong Akuj a?" Erai nen alimor ngakarerengisio nenikus. Ikiterereng Akuj iyes.

88 Ngice anenikus ngulu ewaasi alodiye arwatata, anguna emamukar neni kiboikino, ipedorete iyes dang akikyar ngakuskan, temasi, "Ayong, Akuj, erai ayong?" Ikiterereng yong Akuj, lokaato. Ikiterereng yong Akuj, ka yong; ka yong, nakaato; ka yong, lokaato kang; ka yong, nakaato kang.

Okoi, elosi Ekuwuam ngolo Akuangan alokiding atukot ka abobou. Ipupete iyes dang ikongin aa? Ikiterereng Akuj yong, ethorokit alokidiana analitare. Ikitererengyong Akuj, alokoona aina. Ikiterereng yong Akuj, ethorokit. Ee.

O Ekuwuam ngolo Kuangan, tolosi ikitetiana alotain kosi. Kitoodikina isua ngakosi dyakanareta, Ekapolon. Emam nyikigongakina isua namisiikin kosi angikulepek. Nai ikigongakina isua nenikon, naarai ikiyeni isua atemar ewaai isua anamina kon angina ekujuwana, anakiikinet angina epukunitai nakuwarina. Iteyenun Iyong akilo idio, akilo edio peget. Mam nyepedora isua epeget ka akitacaun ngun. Nai idoku Iyong nege kidingkosi tokona, ka iteyenun Iyong nenikosi atemar iyiai Iyong nege, ka anupa ngikiliok ka ngaberu ka acamut ngun.

Akuj, yaa nginitungan natorub kon, ka kiwa ikes anataaba angina anganyameta akitodol ngina elunyarotor ngakimia. Eyiaipi isua akicunyarior, Ekapolon. Ikiyeni isua ngun. Abongor isua Sodoma. "Nai nyetwakete ngulu iyookino ka ngikasecak." Inyaraari Iyong ngikonidwe, Ekapolon. Ibu Yong tolimok Lot, "Tolomu anen. Tolomu kinga." Elipi ayong, Akuj, ebe angini tunganan ngini eyiai nadoketait ngin nakuwarina, ngini eyiai kinga inaa, ngini nyeyeni neni ewaar...

Akuj, emam nyayaete ikes abaat ngina ka alosit kwap alorot ke epei, erot ngolo aronon. Emam ikes nyebeit yaasi abaat ngina ka akipumar analait angina arengan, arai keyiakasi ikes natameta kec nguna ecayete, naarai epedorio akiyar ikec. Ikokini nai itunganan eyai abaat kan ekisal keng ngolo ruba, ebangabangat ca, ka atamakinit, akilare emam pa ikiinitai erukutha ngolo kilaaret, naarai eyiakasi ikec lokanisa kori lodin aa? Ka epiyo ikes amisiikin epite ngolo eyiakar Akirot ka Akuj ngarwa nu ikwapei ayiakar kolong, epite ngolo esileereunere ngakiikinet nu, ebe alunyar anyamet angikyakya. Kingarak ikes, Papa. Ecikakinit ayong ikes nenikon Alokiro a Yesu Kristo. Amen.

89 Alakara, lokaato kang, nakaato. Alakara ayong nooi anyarit iyong lokaato kang, nakaato.

Totamunite, akainakini ayong Akuj ainakin ekimar anguna ka adio kirot, anakolongit ka atubokinio. Idio bore dadadng ngini alimonok ayong nakuwarina, ebeit abongonokin anguna. Acoikina ayong anguna angun. Ka anu etiyat ayong ameun alokiditeu, alimonokini ayong Eemut lo, ido okocakar nariet aa?

Ngiai kwana ediekasi ka isicanit ariebo, anege nakuwarina, ka tocamito akilipakinio? Kikya akonikan. Ikitiyiakini iyong ayong ipei bore aa? Kidokokisi ngakusikan neni anginice ka nginice. Kidokonokinos ngakusikan make. Anginitunganan kithujuuru akou keng tokona, esibit iyiai lokanisa, nege nalitaare.

Akuj ngolo minat, alotooma Ekiro ngolo a Yesu Kristo, ka anguna ka akeyiakau, ayiakau ngina isileereun! Etogogongi Akirot nginapei alimonokinio ebe Iyong ngolopei ngol bien, nakuwarina, ka ngikaru ka ngikaru. Kimiek Ekuwuam ngolo Akuangan topiaa asepic na tokona. Apotu ngulu alalak ka ikicamut Iyong ikwa ekec kalakunan, ngulu alalak ngulu abongonorito dang ikicamut Iyong ka abongut. O Akuj, elipi ayong ngun alokiro a Yesu Kristo, ebe kitangaleu angini tunganan. Ilimunit Iyong, "Etupakinete ngaanyunete nu ngulu enupete; arai kidokokis ngakanikec lokadiekak, engaleunete." Iikinit Iyong ngun, Ekapolon, ka idokokino ngakan angidwe angulu enupito neni anginice ka nginice.

Satan, ikilounitai iyong. Tolomu alotunga alugu, Alokiro a Yesu Kristo. Kimiek ngitunga lu toloto, anguna ka apukan ka Akuj, Alokiro a Yesu. Amen.

90 Ngulu dadang enupito atemar Yesu Krist tokona Inges ekusi ketangalon, ka nabo torai ekalakunan kus, ka tocamito iyes acamun Inges anakisiakinet anginapei angin, towuo angakinikejen, tema, "Acamu ayong tokona Yesu ikwa ekaketangalon, ka torai dang ekakalakunan." Eumokina! Kipuritetei Ekapolon! Kitalaka Ekapolon! Ekyaaasi ngayokokan oekisi Nenikeng.

Epuri ayong Inges, Epuri ayong Inges,

Epuri Imesek ngini angolio anguna angikasecak;

Inakisi Inges asir, iyes ngitunga dadang,

Naarai elotasi gaakot Keng adio masikenet dadang.

Okoi, nyipupete iyes ejok aa? Kiwakiwakakisi ngakusikan. Okoi, ayong! Oekisi nabo.

Epuri ayong Inges, epuri ayong Inges,

Epuri Ikale anguna...(Totamunite, "Inges ngolopei ngol bien, nakuwarina, ka ngikaru ka ngikaru," Imesek ngin.)

Inakisi Inges asir, iyes ngitunga dadang,

Naarai elotasi ngaakot Keng adio masikinet dadang.

91 Iminasi iye ngun aa? [Kiworouni atukot, "Haleluya!"] Amen. Kiyoto ngaren kimalakinos ka ice tunganan. Erai na akielar ngina ka akiriamun, ngina ageunor atukonokin. Tema, "Ikiterereng iyong Akuj, ekaloton. Ikiterereng iyong Akuj." Iyookino. Ejokak ngun. Eumokina! Inupit iyong tokona atemar elosio iwon ariamun atukonokin ngina apolon ekau anu aa? ["Amen."] Ikitalakarit iwon Akuj anguna ka akiriamun angina apolon, elosio iwon tokona ariamun atukonokin ngina apolon. Ngulu dadang enupito ngun, temasi, "Amen." ["Amen."]

Ingoliunit akanupit Nenikon,

Iyong Imesek (Engoliasi Nenikeng tokona.) Kalvario,

Okoi Eketeyiaran ngolo Ikujuwana;

Kiirarai ayong ngina elipia ayong,

Okoi, kimiekinai ayong ameun nakolongit na

Oruwor ngolokon ka akileleba!

Etorit ayong nakirionut ngina aronon,

Ka okolukunito ngakitakadanakineta,

Toruwor Iyong Eketenan kang;

Kilocok akirionut toruwor apaaran,

Tomieta akurianu ngina ka akialolong nawae,

Okoi, kimiekinai ayong ameun nakolongit na

Oruwor Ngolokon ka akileleba!

Amen! Temari atukot, "Amen." [Temari atukot, "Amen."] Haleluya!

Okoi, kipuro Inges,

Kipuro Imesek ngini angolio anguna angikasecak;

Inakisi Inges asir, ngitunga dadang,

Naarai elotasi ngaakot Keng adio masikinet dadang.

92 Iyookino, ethujuuroto ngakesyok tokona anguna ka efaida. Nyayeni ayong atemar ngai eseunitai anguna angun. Lokaato Yokana Manadal, ngolo alo Kalifonia, eroko iwon ithujuuritoi ngakesyok kwap. Nyikimuriak iyong akuwari ngina ataparac, eyiakaun atukonokin nege, nepeine kai ngina lolom na, epei saa ka anus.

Ikiterereng iyes Akuj. Ipotu iyes kinumunuma ayiakau ka Akuj aa? [Tobongokini atukot, "Amen."] Amen. Ethujuuroto ngakesyok eyiai Lokaato Jooni alacakin iwon.



www.messagehub.info

Ngalimonokineta nguna a

William Marrion Buranam

"...alorua angulu ke etoil..." Apuk. 10:7